

## ಮೋಹನದಾಸರ "ಕೋಲುಹಾಡು"

ಆಕಾಶಕಭಿಮಾನಿ ಶ್ರೀಕಂಠ ವರಪುತ್ರ  
ಏಕದಂತನೆ ವಿಘ್ನೇಶ ಕೋಲೆ  
ಏಕದಂತನೆ ವಿಘ್ನೇಶ ನಿನ್ನ ಪದ  
ಏಕಚಿತ್ತದಲಿ ಬಲಗೊಂಬೆ ಕೋಲೆ || ೧ ||  
ನೆನೆಯಕ್ಕಿ ನೆನೆಗಡಲೆ ಗೊನೆಯ ಬಾಳೆಯ ಹಣ್ಣು  
ಘನವಾದ ಚಿಗುಳಿ ತಂಬಿಟ್ಟು ಕೋಲೆ  
ಘನವಾದ ಚಿಗುಳಿ ತಂಬಿಟ್ಟು ತಂದೀವೆ  
ಗಣಪತಿ ಮತಿಯ ಕರುಣಿಸು ಕೋಲೆ || ೨ ||  
ಜಗದುತ್ಪತ್ತಿ ಸ್ಥಿತಿಲಯಕೆ ಕಾರಣನಾದ  
ಜಗದೀಶ ಜಾನ್ಮವಿಜನಕನೆ ಕೋಲೆ  
ಜಗದೀಶ ಜಾನ್ಮವಿಜನಕ ನಾರಾಯಣ  
ನಗಧರನ ಮುನ್ನ ಬಲಗೊಂಬೆ ಕೋಲೆ || ೩ ||  
ಮಚ್ಚ ಕೂರುಮ ವರಹ ನರಸಿಂಹ ವಾಮನ  
ಸ್ವಚ್ಚ ಭೃಗುರಾಮ ರಘುರಾಮ ಕೋಲೆ |  
ಸ್ವಚ್ಚ ಭೃಗುರಾಮ ರಘುರಾಮ ಕೃಷ್ಣಬೌದ್ಧ  
ಅಚ್ಚಕಲ್ಕಿಯ ಬಲಗೊಂಬೆ ಕೋಲೆ || ೪ ||  
ಈಶಬ್ರಹ್ಮರಿಗೆ ನಿಯಾಮಕನಾಗಿದ್ದು  
ಪೋಷಿಸುತಿಪ್ಪ ಪರಮಾತ್ಮ ಕೋಲೆ |  
ಪೋಷಿಸುತಿಪ್ಪ ಪರಮಾತ್ಮನಾದ ಶ್ರೀ-  
ಕೇಶವನ ಮೊದಲೆ ಬಲಗೊಂಬೆ ಕೋಲೆ || ೫ ||  
ನೀರಿಗಾಶ್ರಯನಾಗಿ ನೀರೊಳು ಮಲಗಿಪ್ಪ  
ನೀರಜನೇತ್ರ ನಿಗಮಾತ್ಮ ಕೋಲೆ |  
ನೀರಜನೇತ್ರ ನಿಗಮಾತ್ಮನಾದ ಶ್ರೀ-  
ನಾರಾಯಣನ್ನ ಬಲಗೊಂಬೆ ಕೋಲೆ || ೬ ||

## ಮೋಹನದಾಸರ "ಕೋಲುಹಾಡು"

ಯಾದವಕುಲಜನೆ ಸಾಧುಗಳರಸನೆ  
ಮಾದೇವಿಗಾಶ್ರಯನಾಗಿಪ್ಪ ಕೋಲೆ  
ಮಾದೇವಿಗಾಶ್ರಯನಾಗಿ ಪಾಲಿಸುವ  
ಮಾಧವನ್ನ ಮೊದಲೆ ಬಲಗೊಂಬೆ ಕೋಲೆ || ೭ ||  
ಚಂದದಿಂದ ವೇದವೃಂದ ಪ್ರತಿಪಾದ್ಯನೆ  
ಇಂದಿರಾದೇವಿರಮಣನೆ ಕೋಲೆ |  
ಇಂದಿರಾದೇವಿರಮಣನಾದ ಗೋ-  
ವಿಂದನ ಮೊದಲೆ ಬಲಗೊಂಬೆ ಕೋಲೆ || ೮ ||  
ಸೃಷ್ಟಿಯೊಳಗೆಲ್ಲ ವ್ಯಾಪ್ತನಾಗಿರುತಿಪ್ಪ  
ವೈಷ್ಣವಕುಲಕೆ ತಿಲಕನೆ ಕೋಲೆ |  
ವೈಷ್ಣವಕುಲಕೆ ತಿಲಕನಾದ ಶ್ರೀ-  
ವಿಷ್ಣುವಿನ ಮೊದಲೆ ಬಲಗೊಂಬೆ ಕೋಲೆ || ೯ ||  
ಅಧಮನಾಗಿದ್ದಂಥ ಅಸುರನ ಸಂಹರಿಸಿ  
ಮುದವ ಬೀರಿದನೆ ಸುರರಿಗೆ ಕೋಲೆ |  
ಮುದವ ಬೀರುತ ಸುರರ ಪಾಲಿಸುವಂಥ  
ಮಧುಸೂದನನ್ನ ಬಲಗೊಂಬೆ ಕೋಲೆ || ೧೦ ||  
ಚಿಕ್ಕಬ್ರಾಹ್ಮಣನಾಗಿ ಬಲಿಯ ದಾನವ ಬೇಡಿ  
ಆಕ್ರಮಿಸಿದನೆ ತ್ರಿಲೋಕವ ಕೋಲೆ  
ಆಕ್ರಮಿಸಿ ತ್ರಿಲೋಕವನಳೆದ ತ್ರಿ-  
ವಿಕ್ರಮನ್ನ ಮೊದಲೆ ಬಲಗೊಂಬೆ ಕೋಲೆ || ೧೧ ||  
ಭೂಮಿಯೊಳಗೆ ಅತಿಸಂಭ್ರಮನಾಗಿದ್ದು  
ಕಾಮಿತಾರ್ಥಗಳ ಕರೆವನೆ ಕೋಲೆ  
ಕಾಮಿತಾರ್ಥಗಳ ಕರೆದು ಭಕ್ತರ ಪೊರೆವ  
ವಾಮನನ್ನ ಮೊದಲೆ ಬಲಗೊಂಬೆ ಕೋಲೆ || ೧೨ ||

## ಮೋಹನದಾಸರ "ಕೋಲುಹಾಡು"

ವೇದಾಭಿಮಾನಿಗೆ ಸಾದರವಾಗಿಪ್ಪ  
ಬೌದ್ಧಮೂರುತಿಯೆ ಭವದೂರ ಕೋಲೆ  
ಬೌದ್ಧಮೂರುತಿಯೆ ಭವದೂರನಾದ ಶ್ರೀ-  
ಶ್ರೀಧರನ್ನ ಮೊದಲೆ ಬಲಗೊಂಬೆ ಕೋಲೆ || ೧೩ ||  
ಸಾಕಾರಮೂರುತಿ ಸರ್ವೇಂದ್ರಿಯನಿಯಾಮಕ  
ನಾಕೇಶವಂದ್ಯ ನಳಿನಾಕ್ಷ ಕೋಲೆ |  
ನಾಕೇಶವಂದ್ಯ ನಳಿನಾಕ್ಷನಾದ ಹೃ-  
ಷೀಕೇಶ ಹರಿಯ ಬಲಗೊಂಬೆ ಕೋಲೆ || ೧೪ ||  
ಪದುಮಸಂಭವಪಿತ ಪದುಮಿನಿವಲ್ಲಭ  
ಪದುಮ ಪೊಕ್ಕುಳಲಿ ಪಡೆದನೆ ಕೋಲೆ  
ಪದುಮ ಪೊಕ್ಕುಳಲ್ಲಿ ಪಡೆದು ಪಾಲಿಸುವಂಥ  
ಪದುಮನಾಭನ ಮುನ್ನೆ ಬಲಗೊಂಬೆ ಕೋಲೆ || ೧೫ ||  
ಕಾಮಿನಿ ಯಶೋದೆ ಒರಳಿಗೆ ಕಟ್ಟಲು  
ಶ್ರೀಮನೋಹರ ಸೆಳೆದೊಯ್ದ ಕೋಲೆ  
ಶ್ರೀಮನೋಹರ ಸೆಳೆದು ಪಾಪವ ಕಳೆದ  
ದಾವೋದರನ್ನ ಬಲಗೊಂಬೆ ಕೋಲೆ || ೧೬ ||  
ಕಿಂಕರರ ಚಿತ್ತ ದುರ್ವಿಷಯಕ್ಕೆರಗಲು  
ಪಂಕಜನಾಭ ಸೆಳೆದನೆ ಕೋಲೆ |  
ಪಂಕಜನಾಭ ಸೆಳೆದು ತನ್ನಲ್ಲಿಡುವ  
ಸಂಕರ್ಷಣನ್ನ ಬಲಗೊಂಬೆ ಕೋಲೆ || ೧೭ ||  
ಏಸು ಬ್ರಹ್ಮಾಂಡದೊಳು ವಾಸವಾಗಿರುತಿಪ್ಪ  
ದಾಸವರ್ಗವನೆ ಪೊರೆವನೆ ಕೋಲೆ |  
ದಾಸವರ್ಗವನೆ ಪೊರೆವನೆ ನಮ್ಮ ಶ್ರೀ-  
ವಾಸುದೇವನ್ನ ಬಲಗೊಂಬೆ ಕೋಲೆ || ೧೮ ||

## ಮೋಹನದಾಸರ "ಕೋಲುಹಾಡು"

ಮುದ್ದುಮೊಗದ ದೈವ ಅದ್ವೈತಮಹಿಮನೆ  
ಸದ್ವೈಷ್ಣವರ ಪೊರೆವನೆ ಕೋಲೆ |  
ಸದ್ವೈಷ್ಣವರ ಪೊರೆವನೆ ಅಜನಯ್ಯ  
ಪ್ರದ್ಯುಮ್ನ ಹರಿಯ ಬಲಗೊಂಬೆ ಕೋಲೆ || ೧೯ ||  
ಅನಿಮಿಷದೈತ್ಯರ ಮನಕೆ ಸಿಲುಕದಿಷ್ಟ  
ಸನಕಾದಿವಂದ್ಯ ಸಕಲೇಶ ಕೋಲೆ |  
ಸನಕಾದಿವಂದ್ಯ ಸಕಲೇಶನಾಗಿಷ್ಟ  
ಅನಿರುದ್ಧ ಹರಿಯ ಬಲಗೊಂಬೆ ಕೋಲೆ || ೨೦ ||  
ಕ್ಷರಾಕ್ಷರದೊಳು ಪರಮೋತ್ತಮನಾದ  
ಕರೀರಾಜವರದ ಕವಿಗೇಯ ಕೋಲೆ |  
ಕರೀರಾಜವರದ ಕವಿಗೇಯನಾದ ಶ್ರೀ-  
ಪುರುಷೋತ್ತಮನ್ನ ಬಲಗೊಂಬೆ ಕೋಲೆ || ೨೧ ||  
ಅಕ್ಷಯಮೂರುತಿ ಮೋಕ್ಷದಾಯಕ ಸ್ವಾಮಿ  
ಕುಕ್ಷಿಯೋಳ್ ಜಗವ ರಕ್ಷಿಪ ಕೋಲೆ  
ಕುಕ್ಷಿಯೋಳ್ ಜಗವ ರಕ್ಷಿಪನಮ್ಮ ಅ-  
ಧೋಕ್ಷಜ ಹರಿಯ ಬಲಗೊಂಬೆ ಕೋಲೆ || ೨೨ |  
ಕ್ರೂರಖಿಳಾನುದರ ಸೀಳಿ ಪ್ರಹ್ಲಾದನ  
ಕಾರುಣ್ಯದಿಂದ ಕಾಯ್ದನೆ ಕೋಲೆ |  
ಕಾರುಣ್ಯದಿಂದ ಕಾಯ್ದನೆ ನಮ್ಮ ಶ್ರೀ-  
ನಾರಸಿಂಹನ್ನ ಬಲಗೊಂಬೆ ಕೋಲೆ || ೨೩ ||  
ಸಚ್ಚಿದಾನಂದನೆ ಸಕಲಗುಣಪೂರ್ಣ  
ಮುಚುಕುಂದ ವರದ ಮುನಿನುತ ಕೋಲೆ |  
ಮುಚುಕುಂದವರದ ಮುನಿನುತನಾದ ಶ್ರೀ-  
ಅಚ್ಯುತನ ಮೊದಲೆ ಬಲಗೊಂಬೆ ಕೋಲೆ || ೨೪ ||

## ಮೋಹನದಾಸರ "ಕೋಲುಹಾಡು"

ದುರ್ಧರ್ಷರಾಗಿದ್ದ ಖಿಳರ ಸಮುದಾಯವ  
ಮರ್ದನ ಮಾಡಿದ ಮಹಾಮಹಿಮ ಕೋಲೆ |  
ಮರ್ದನ ಮಾಡಿದ ಮಹಾಮಹಿಮನಾದ ಜ-  
ನಾರ್ದನ್ನ ಮೊದಲೆ ಬಲಗೊಂಬೆ ಕೋಲೆ || ೨೫ ||  
ಇಂದ್ರಾನುಜನಾಗಿ ಸ್ವರ್ಗದೊಳಿರುತ್ತಿದ್ದು  
ಸಾಂದ್ರಸುಖವೀವೆ ಸುರರಿಗೆ ಕೋಲೆ |  
ಸಾಂದ್ರಸುಖವಿತ್ತು ಸುರರ ಪಾಲಿಸುವ ಉ-  
ಪೇಂದ್ರನ್ನ ಮೊದಲೆ ಬಲಗೊಂಬೆ ಕೋಲೆ || ೨೬ ||  
ಪರಮಭಕ್ತರ ಪಾಪ ಪರಿಹಾರವನೆ ಮಾಡಿ  
ಪರಮಪದವಿಯ ಪಾಲಿಪ ಕೋಲೆ |  
ಪರಮಪದವಿಯ ಪಾಲಿಪ ನಮ್ಮ ಶ್ರೀ-  
ಹರಿಯನ್ನೆ ಮೊದಲೆ ಬಲಗೊಂಬೆ ಕೋಲೆ || ೨೭ ||  
ಶಿಷ್ಯಪಾಲಕ ಉತ್ಕೃಷ್ಟ ಜ್ಞಾನಾನಂದ  
ಕೃಷ್ಣೆಯ ಕಷ್ಟ ಬಿಡಿಸಿದ ಕೋಲೆ |  
ಕೃಷ್ಣೆಯ ಕಷ್ಟ ಬಿಡಿಸಿದ ನಮ್ಮ ಶ್ರೀ-  
ಕೃಷ್ಣನ್ನ ಮೊದಲೆ ಬಲಗೊಂಬೆ ಕೋಲೆ || ೨೮ ||  
ಅನಿರುದ್ಧಾದಿ ರೂಪ ವಿಶ್ವಾದಿ ಅಜಿತಾದಿ  
ಸನತ್ಕುಮಾರಾದಿ ಅಜಾದಿ ಕೋಲೆ |  
ಸನತ್ಕುಮಾರಾದಿ ಅಜಾದಿ ರೂಪನಾದ  
ಘನಮಹಿಮನ್ನ ಬಲಗೊಂಬೆ ಕೋಲೆ || ೨೯ ||  
ಹಯಗ್ರೀವ ದತ್ತ ಋಷಭ ಸಂಕರ್ಷಣ  
ಭಯರಹಿತ ಬಾದರಾಯಣ ಕೋಲೆ |  
ಭಯರಹಿತ ಬಾದರಾಯಣ ಮಹಿದಾಸ  
ವೈಕುಂಠ ಹರಿಯ ಬಲಗೊಂಬೆ ಕೋಲೆ || ೩೦ ||

## ಮೋಹನದಾಸರ "ಕೋಲುಹಾಡು"

ಆತ್ಮಾದಿ ವಾಸುದೇವಾದಿ ಮೂರುತಿ  
ಶ್ರೀತರುಣೀಶ ವಿಶ್ವೇಶ ಕೋಲೆ |  
ಶ್ರೀತರುಣೀಶ ವಿಶ್ವೇಶ ರೂಪನಾದ  
ಜ್ಯೋತಿರ್ಮಯನ ಬಲಗೊಂಬೆ ಕೋಲೆ || ೩೦ ||  
ಮುನಿ ವೇದವ್ಯಾಸ ಸನತ್ಕುಮಾರಮೂರ್ತಿ  
ಮಿನುಗುವ ದತ್ತಾತ್ರೇಯನ ಕೋಲೆ |  
ಮಿನುಗುವ ದತ್ತಾತ್ರೇಯ ಹಯಗ್ರೀವ  
ದನುಜಾಂತಕನ್ನ ಬಲಗೊಂಬೆ ಕೋಲೆ || ೩೧ ||  
ಕಂಗಳಪಾಂಗದಿಂ ಕಮಲಾಸನಾದಿಗಳ  
ಸಂಗಾತ ಸೃಷ್ಟಿಪ ಮಹಲಕ್ಷ್ಮಿ ಕೋಲೆ  
ಸಂಗಾತ ಸೃಷ್ಟಿಪ ಮಹಲಕ್ಷ್ಮಿ ನಿನ್ನ ಪಾ-  
ದಂಗಳಿಗೇರಿಗೆ ಬಲಗೊಂಬೆ ಕೋಲೆ || ೩೨ ||  
ಶ್ರೀಮಾಯಾ ಜಯಾ ಕೃತಿ ಶಾಂತಿ ಇಂದಿರಾದೇವಿ  
ಕಾಮನ ಜನನಿ ಜಯಂತಿ ಕೋಲೆ |  
ಕಾಮನ ಜನನಿ ಜಯಂತಿ ಜಾನಕಿ ಸತ್ಯ-  
ಭಾಮ ರುಕ್ಮಿಣಿಯ ಬಲಗೊಂಬೆ ಕೋಲೆ || ೩೩ ||  
ಹದಿನಾಲ್ಕು ಲೋಕವ ಮುದದಿಂದ ಸೃಜಿಸುವ  
ಪದುಮಸಂಭವನೆ ಪರಮೇಷ್ಟಿ ಕೋಲೆ |  
ಪದುಮಸಂಭವನೆ ಪರಮೇಷ್ಟಿ ನಿನ್ನ ಪದ-  
ಪದುಮನ ಮುನ್ನ ಬಲಗೊಂಬೆ ಕೋಲೆ || ೩೪ ||  
ಹನುಮ ಭೀಮ ಮಧ್ವಮುನಿರಾಯ ಮಾರುತ  
ದನುಜಾರಿ ಭಕ್ತ ವಿರಕ್ತ ಕೋಲೆ |  
ದನುಜಾರಿ ಭಕ್ತ ವಿರಕ್ತ ನಿನ್ನ ಪದ-  
ವನಜವ ಮುನ್ನ ಬಲಗೊಂಬೆ ಕೋಲೆ || ೩೫ ||

## ಮೋಹನದಾಸರ "ಕೋಲುಹಾಡು"

ವಾಣಿ ಅಜನ ಮುದ್ದುರಾಣಿ ಪಲ್ಲವಪಾಣಿ  
ಜಾಣೆ ಕೊಡೆಮಗೆ ಮತಿಗಳ ಕೋಲೆ |  
ಜಾಣೆ ಕೊಡೆಮಗೆ ಮತಿಗಳ ನಿನ್ನ ಪದ-  
ರೇಣುವಿನ ಮುನ್ನ ಬಲಗೊಂಬೆ ಕೋಲೆ || ೩೭ ||  
ಭಾರತಿದೇವಿ ನಿನ್ನ ವಾರಿಜಚರಣವ  
ಬಾರಿಬಾರಿಗೆ ಭಜಿಸುವೆ ಕೋಲೆ |  
ಬಾರಿಬಾರಿಗೆ ಭಜಿಸುವೆ ಎಮಗೆ ಶ್ರೀ-  
ನಾರಾಯಣನಲ್ಲಿ ರತಿಕೊಡು ಕೋಲೆ || ೩೮ ||  
ಇಂದ್ರನ ಗೆದ್ದು ಸುಧೆ ತಂದು ಮಾತೆಯ  
ಬಂಧನ ಕಡಿದ ಬಲುಧೀರ ಕೋಲೆ |  
ಬಂಧನ ಕಡಿದ ಬಲುಧೀರನಾದ ಖ-  
ಗೆಂದ್ರನ್ನ ಮುನ್ನ ಬಲಗೊಂಬೆ ಕೋಲೆ || ೩೯ ||  
ಸಾಸಿರ ಮುಖದಿಂದ ಶ್ರೀಶನ್ನ ತುತಿಸಿ ಶ್ರೀ-  
ವಾಸುದೇವಂಗೆ ಹಾಸಿಗೆ ಕೋಲೆ |  
ವಾಸುದೇವಂಗೆ ಹಾಸಿಗೆಯಾದ ಮಹಾ-  
ಶೇಷನ್ನ ಮುನ್ನ ಬಲಗೊಂಬೆ ಕೋಲೆ || ೪೦ ||  
ಅಪರಿಮಿತಕಾರ್ಯ ತ್ರಿಪುರದಹನನೆ  
ಚಪಲಮೂರುತಿ ಚಂದ್ರಚೂಡ ಕೋಲೆ |  
ಚಪಲಮೂರುತಿ ಚಂದ್ರಚೂಡ ಭಜಕರ  
ಅಪಮೃತ್ಯುಹರನ ಬಲಗೊಂಬೆ ಕೋಲೆ || ೪೧ ||  
ಜಾಂಬವತ್ಯಾದಿ ಶ್ರೀಹರಿಯ ರಾಣಿಯರಿಗೆ  
ಸಂಭ್ರಮದಿಂದ ಶರಣೆಂಬೆ ಕೋಲೆ |  
ಸಂಭ್ರಮದಿಂದ ಶರಣೆಂಬೆ ಖಗಶೇಷ-  
ಶಂಭುರಾಣಿಯರ ಬಲಗೊಂಬೆ ಕೋಲೆ || ೪೨ ||

## ಮೋಹನದಾಸರ "ಕೋಲುಹಾಡು"

ಶಕ್ರಕಾಮಾದಿ ದೇವರ್ಕಳ ಚರಣಕ್ಕೆ  
ಅಕ್ಕರದಿಂದ ಅಭಿನಮಿಪೆ ಕೋಲೆ |  
ಅಕ್ಕರದಿಂದ ಅಭಿನಮಿಪಿ ಪೇಳ್ವೆ ದೇ-  
ವಕ್ಕನಂದನನ ಚರಿತೆಯ ಕೋಲೆ || ೪೩ ||  
ಶ್ರೀಮಧ್ವಮುನಿ ಪದ್ಮನಾಭ ನರಹರಿತೀರ್ಥ  
ಶ್ರೀಮಾಧವಾರ್ಯ ಅಕ್ಷೋಭ್ಯ ಕೋಲೆ |  
ಶ್ರೀಮಾಧವಾರ್ಯ ಅಕ್ಷೋಭ್ಯ ಜಯತೀರ್ಥ  
ಸ್ವಾಮಿಗಳ ಮೊದಲೆ ಬಲಗೊಂಬೆ ಕೋಲೆ || ೪೪ ||  
ನ್ಯಾಯಾಮೃತ ತರ್ಕತಾಂಡವ ಚಂದ್ರಿಕಾ  
ನ್ಯಾಯಗ್ರಂಥಗಳ ರಚಿಸಿದ ಕೋಲೆ |  
ನ್ಯಾಯಗ್ರಂಥಗಳ ರಚಿಸಿದ ನಮ್ಮ ವ್ಯಾಸ-  
ರಾಯರ ಮುನ್ನ ಬಲಗೊಂಬೆ ಕೋಲೆ || ೪೫ ||  
ಜನನಿ ಗರ್ಭದಿಂದವನಿಸ್ಪರ್ಶವಾಗದೆ  
ಜನಿಸಿ ಬ್ರಹ್ಮಣ್ಯಮುನಿಗಳ ಕೋಲೆ |  
ಜನಿಸಿ ಬ್ರಹ್ಮಣ್ಯಮುನಿಗಳ ಮೃದುಹಸ್ತ-  
ವನಜಸಂಭವನ ಬಲಗೊಂಬೆ ಕೋಲೆ || ೪೬ ||  
ಶ್ರೀಪಾದರಾಯರಲಿ ಸಕಲವಿದ್ಯವನೋದಿ  
ಶ್ರೀಪತಿ ಪ್ರೀತಿಪಡಿಸಿದ ಕೋಲೆ |  
ಶ್ರೀಪತಿ ಪ್ರೀತಿಪಡಿಸಿದ ವ್ಯಾಸಮುನಿ-  
ಭೂಪನ ಮೊದಲೆ ಬಲಗೊಂಬೆ ಕೋಲೆ || ೪೭ ||  
ದೇಶಾಧಿಪತಿಗೆ ಬಂದ ಕುಹಯೋಗವನೆ ನೂಕಿ  
ತಾ ಸಿಂಹಾಸನವೇರಿ ಮೆರೆದನೆ ಕೋಲೆ |  
ತಾ ಸಿಂಹಾಸನವೇರಿ ಮೆರೆದನೆ ವ್ಯಾಸಮು-  
ನೀಶನ್ನ ಮೊದಲೆ ಬಲಗೊಂಬೆ ಕೋಲೆ || ೪೮ ||

## ಮೋಹನದಾಸರ "ಕೋಲುಹಾಡು"

ದಂಡಕಮಂಡಲುಧರ ಪಂಡಿತರಾಧಾರ  
ಕುಂಡಲಿಶಯನನ ಭಜಕರ ಕೋಲೆ |  
ಕುಂಡಲಿಶಯನನ ಭಜಕ ರಾಘವೇಂದ್ರರ  
ಕೊಂಡಾಡಿ ಪದನ ಗುಣಿಸುವೆ ಕೋಲೆ || ೪೯ ||  
ತಂತ್ರಸಾರಗಳಿಗೆ ಅರ್ಥವನ್ನು ಸ್ವ-  
ತಂತ್ರದಿಂದಲಿ ರಚಿಸಿದ ಕೋಲೆ |  
ಸ್ವತಂತ್ರದಿಂದಲಿ ರಚಿಸಿದ ರಾಘವೇಂದ್ರರ  
ಪಂಥವಿದ್ದಲ್ಲಿ ಬಲಗೊಂಬೆ ಕೋಲೆ || ೫೦ ||  
ವೇದಶಾಸ್ತ್ರಾಮೃತಸಾರ ಬಲ್ಲ ರಾಮ-  
ವೇದವ್ಯಾಸರ ಭಜಕರ ಕೋಲೆ |  
ರಾಮವೇದವ್ಯಾಸಭಜಕ ರಾಘವೇಂದ್ರರ  
ಪಾದವಿದ್ದಲ್ಲಿ ಬಲಗೊಂಬೆ ಕೋಲೆ || ೫೧ ||  
ತುಂಗಭದ್ರಾತೀರ ಮಂತ್ರಾಲಯದಲ್ಲಿ  
ಮಂಗಳಮಹಿಮರೆನಿಪರೆ ಕೋಲೆ |  
ಮಂಗಳಮಹಿಮರೆನಿಪ ರಾಘವೇಂದ್ರ-  
ರಂಘ್ರಿಕಮಲವ ಬಲಗೊಂಬೆ ಕೋಲೆ || ೫೨ ||  
ಗುರುರಾಘವೇಂದ್ರರ ಚರಣಪಂಕಜವನ್ನು  
ಸ್ಥಿರಬುದ್ಧಿಯಿಂದ ಸ್ಮರಿಸುವೆ ಕೋಲೆ |  
ಸ್ಥಿರಬುದ್ಧಿಯಿಂದ ಸ್ಮರಿಸಿ ನಾ ಪೇಳ್ವೆನು  
ಸರಸಿಜಾಕ್ಷನ್ನ ಚರಿತೆಯ ಕೋಲೆ || ೫೩ ||  
ರಾಜರಾಜೇಶ್ವರ ಸತ್ಯಾಭಿನವತೀರ್ಥ-  
ರಾಜಕರಾಬ್ಜಸಂಭೂತ ಕೋಲೆ |  
ರಾಜಕರಾಬ್ಜ ಸಂಭೂತ ಸತ್ಯಾಧಿ-  
ರಾಜರ ಮೊದಲೆ ಬಲಗೊಂಬೆ ಕೋಲೆ || ೫೪ ||

## ಮೋಹನದಾಸರ "ಕೋಲುಹಾಡು"

ಕ್ಷೀರನದಿಯತೀರ ವೇಲೂರುಪುರವಾಸ  
ಸಾರಸಜ್ಜನರ ಪೊರೆವನೆ ಕೋಲೆ |  
ಸಾರಸಜ್ಜನರ ಪೊರೆವ ಸತ್ಯಾಧಿರಾಜ-  
ಧೀರಯತಿಗಳ ಬಲಗೊಂಬೆ ಕೋಲೆ || ೫೫ ||  
ಸತ್ಯಬೋಧರೆಂಬ ಸದ್ಗುರುಚರಣವ  
ಚಿತ್ತದೊಳಿಟ್ಟು ಚರಿಸುವೆ ಕೋಲೆ |  
ಚಿತ್ತದೊಳಿಟ್ಟು ಸ್ಮರಿಸಿ ನಾ ಪೇಳ್ವೆನು  
ಚಿತ್ತದೊಲ್ಲಭನ ಚರಿತೆಯ ಕೋಲೆ || ೫೬ ||  
ಪರಮ ಗುರುಗಳಾದ ಪುರಂದರಾಯನ  
ಪರಮ ಕೃಪಾಪಾತ್ರ ವಿಜಯರಾಯರ ಕೋಲೆ |  
ಪರಮ ಕೃಪಾಪಾತ್ರ ವಿಜಯರಾಯರ ಪಾದ  
ಪರಮಭಕ್ತಿಯಲಿ ಸ್ಮರಿಸುವೆ ಕೋಲೆ || ೫೭ ||  
ದೇವನಾರಾಯಣ ಭೂದೇವಿ ಮೊರೆ ಕೇಳಿ  
ದೇವಕಿಯಲ್ಲಿ ಜನಿಸಿದ ಕೋಲೆ |  
ದೇವಕಿಯಲ್ಲಿ ಜನಿಸಿ ಧಾರುಣಿ-  
ದೇವಿ ಭಾರವನ್ನೆಲ್ಲ ಎಳುಹಿದ ಕೋಲೆ || ೫೮ ||  
ಶಕಟ ಪೂತನಿವತ್ಸಬಕಧೇನುಕ ಕಂಸ  
ಮುಖಾದ್ಯರನ್ನು ಮಡುಹಿದ ಕೋಲೆ |  
ಮುಖಾದ್ಯರನ್ನು ಮಡುಹಿ ವಾಸುದೇವ ದೇ-  
ವಕಿಯರ ಬಂಧನ ಬಿಡಿಸಿದ ಕೋಲೆ || ೫೯ ||  
ಹೆತ್ತ ತಾಯಿಯ ಮೊಲೆಯರ್ತಿಯಲಿ ನಲಿದುಂಡು  
ಮತ್ತೆ ಬಾಲಲೀಲೆ ತೋರಿದ ಕೋಲೆ |  
ಮತ್ತೆ ಬಾಲಲೀಲೆ ತೋರಿ ತೋಷವ ಪಡಿಸಿ  
ಮುತ್ಯಾಗೆ ಪಟ್ಟವ ಕಟ್ಟಿದ ಕೋಲೆ || ೬೦ ||

## ಮೋಹನದಾಸರ "ಕೋಲುಹಾಡು"

ಜರೆಯ ಸುತನು ತಾನು ಜಗಳಕ್ಕೆ ಬಹನೆಂದು  
ಕರೆಸಿದ ವಿಶ್ವಕರ್ಮನನ್ನ ಕೋಲೆ |  
ಕರೆಸಿದ ವಿಶ್ವಕರ್ಮನನ್ನ ದ್ವಾರಕಾ-  
ಪುರವ ನಿರ್ಮಿಸೆಂದಾಕ್ಷಣದಲಿ ಕೋಲೆ || ೬೦ ||  
ದ್ವಾರಕಾಪುರದ ಶೃಂಗಾರ ವರ್ಣಿಸಲು  
ಮೂರುಕಣ್ಣವಗೆ ವಶವಲ್ಲ ಕೋಲೆ |  
ಮೂರು ಕಣ್ಣವಗೆ ವಶವಲ್ಲ ನಾಲ್ಕಾರು  
ಮೊರೆಯವರಿಗೆ ವಶವಲ್ಲ ಕೋಲೆ || ೬೧ ||  
ದ್ವಾರದ್ವಾರಗಳಿಗೆ ತಳಿರುತೋರಣಗಳು  
ಮೇರುವಿಗೆ ಪೊನ್ನಕಲಶವು ಕೋಲೆ |  
ಮೇರುವಿಗೆ ಕಲಶಕನ್ನಡಿ ಮನೋ-  
ಹಾರವಾಗಿರುವುದು ಸಟಿಯಲ್ಲ ಕೋಲೆ || ೬೨ ||  
ಹದಿನಾರು ಸಾವಿರ ಚದುರೇರ ಮಂದಿರವು  
ಮದನನಯ್ಯನ ಮನೆ ಮಧ್ಯೆ ಕೋಲೆ |  
ಮದನನಯ್ಯನ ಮನೆ ಮಧ್ಯಪ್ರದೇಶ  
ಅದುಭುತವಾಗಿ ಬೆಳಗೋದು ಕೋಲೆ || ೬೩ ||  
ನಾರಿರುಕ್ಕಿಣಿ ಸತ್ಯಭಾಮಾದೇವಿ ಮತ್ತೆ  
ವಾರಿಜಮುಖಿಯರ್ ನಾಲ್ಕೆರಡು ಕೋಲೆ |  
ವಾರಿಜಮುಖಿಯರ್ ನಾಲ್ಕೆರಡು ಸಹಿತಾಗಿ  
ವಾರಿಜನಾಭ ಕುಳಿತಿದ್ದ ಕೋಲೆ || ೬೪ ||  
ಶ್ರೀಭೂರಮಣನಾದ ಶ್ರೀಕೃಷ್ಣರಮನೆಗೆ  
ಸುಭದ್ರೆ ಮುಯ್ಯಾ ತರುತಾಳೆ ಕೋಲೆ |  
ಸುಭದ್ರೆ ಮುಯ್ಯಾ ತರುತಾಳೆ ಹಸ್ತಿನಾಪುರ-  
ಭೂಭುಜರೆಲ್ಲ ಬರುತಾರೆ ಕೋಲೆ || ೬೫ ||

## ಮೋಹನದಾಸರ "ಕೋಲುಹಾಡು"

ಧರ್ಮಭೀಮಾರ್ಜುನ ನಕುಲ ಸಹದೇವರು  
ಪೇರ್ಮೆಯಿಂದಲಿ ಪೊರವಂಟು ಕೋಲೆ |  
ಪೇರ್ಮೆಯಿಂದಲಿ ಪೊರವಂಟು ದಿಕ್ಪಾಲಕರು  
ಕೂರ್ಮೆಯಿಂದಲಿ ಬರುತಾರೆ ಕೋಲೆ || ೬೨ ||  
ಇಂದ್ರನು ತಾನೇ ಗಜೇಂದ್ರನೇರಿಕೊಂಡು  
ಮಂದಗಮನೆ ಶಚಿಸಹಿತಲಿ ಕೋಲೆ |  
ಮಂದಗಮನೆ ಶಚಿಸಹಿತ ವಜ್ರವ ಧರಿಸಿ ಉ-  
ಪೇಂದ್ರನರಮನೆಗೆ ಬರುತಾನೆ ಕೋಲೆ || ೬೩ ||  
ಹುತಭುಜ ತನ್ನ ಸ್ವಾಹಾದೇವಿಯ ಕೂಡಿ  
ಅತಿಶಯದಿಂ ಮೇಷವೇರುತ್ತ ಕೋಲೆ |  
ಅತಿಶಯದಿಂ ಮೇಷವೇರಿ ಶಕ್ತಿಯ ಪಿಡಿದು  
ಕ್ರತುಪತಿ ಮನೆಗೆ ಬರುತಾನೆ ಕೋಲೆ || ೬೪ ||  
ಯಮನು ಮಹಿಷವೇರಿ ಗಮಕದಿಂದಲಿ ಸತಿ  
ಶಾಮಲಾದೇವಿ ಸಹಿತಲಿ ಕೋಲೆ |  
ಶಾಮಲೆ ಸಹಿತ ದಂಡಾಯುಧ ಧರಿಸಿ  
ರಾಮನ ಮನೆಗೆ ಬರುತಾನೆ ಕೋಲೆ || ೬೫ ||  
ನಿರುರುತಿ ತಾನೊಂದು ನರನ ಪೆಗಲನೇರಿ  
ಪರಮಾಪ್ತ ಸ್ತ್ರೀಯನೊಡಗೂಡಿ ಕೋಲೆ |  
ಪರಮಾಪ್ತ ಸ್ತ್ರೀಯನೊಡಗೂಡಿ ಕುಂತಧರಿಸಿ  
ಧರಾಧರನ ಮನೆಗೆ ಬರುತಾನೆ ಕೋಲೆ || ೬೬ ||  
ವರುಣನು ತಾನೊಂದು ಮಕರಿಯೇರಿಕೊಂಡು  
ಸಿರಿಭಾಗೀರಥಿಯನೊಡಗೊಂಡು ಕೋಲೆ |  
ಸಿರಿಭಾಗೀರಥಿಯನೊಡಗೊಂಡು ಪಾಶಧರಿಸಿ  
ಸಿರಿವತ್ಸನರಮನೆಗೆ ಬರುತಾನೆ ಕೋಲೆ || ೬೭ ||

## ಮೋಹನದಾಸರ "ಕೋಲುಹಾಡು"

ಮರುತ ದೇವನೊಂದು ಎರಳೆಯಮೇಲೇರಿ  
ತರುಣಿ ಪ್ರಾವಹಿಯೊಡಗೂಡಿ ಕೋಲೆ  
ತರುಣಿ ಪ್ರಾವಹಿಯೊಡಗೂಡಿ ಧ್ವಜಧರಿಸಿ ಶ್ರೀ-  
ಧರನ ಮನೆಗೆ ಬರುತಾನೆ ಕೋಲೆ || ೨೩ ||  
ವಿತ್ತಪತಿಯೊಂದು ಉತ್ತಮಹಯವೇರಿ  
ಚಿತ್ತದೊಲ್ಲಭೆಯ ಒಡಗೂಡಿ ಕೋಲೆ |  
ಚಿತ್ತದೊಲ್ಲಭೆಯ ಒಡಗೂಡಿ ವಿಡ್ಧಧರಿಸಿ  
ಕರ್ತನ ಮನೆಗೆ ಬರುತಾನೆ ಕೋಲೆ || ೨೪ ||  
ಈಶಾನ ತಾನೊಂದು ವೃಷಭವೇರಿಕೊಂಡು  
ಶ್ರೀಸತೀದೇವಿಯೊಡಗೂಡಿ ಕೋಲೆ |  
ಶ್ರೀಸತೀದೇವಿಯೊಡಗೂಡಿ ಶೂಲಧರಿಸಿ ನಾ-  
ರಸಿಂಹನ ಮನೆಗೆ ಬರುತಾನೆ ಕೋಲೆ || ೨೫ ||  
ಹರಿಯೆ ಸರ್ವೋತ್ತಮ ಹರಿಯೆ ಪರದೇವತೆ  
ಹರಿದಾಸರೆಂಬೋ ಬಿರುದಿನ ಕೋಲೆ |  
ಹರಿದಾಸರೆಂಬೋ ಬಿರುದಿನ ಹೆಗ್ಗಳೆ  
ಹಿರಿಬಾಗಿಲೊಳು ಹಿಡಿಸಿಹರು ಕೋಲೆ || ೨೬ ||  
ಒಬ್ಬನೆ ವಿಷ್ಣುವಿನೊಬ್ಬ ದೈವಗಳಿಲ್ಲೆಂ-  
ದಬ್ಬರದಿಂದ ನಾಗಸ್ವರ ಕೋಲೆ |  
ಅಬ್ಬರದಿಂದ ನಾಗಸ್ವರಗಳ  
ಹೆಬ್ಬಾಗಿಲೊಳಗೇ ನುಡಿಸೋರು ಕೋಲೆ || ೨೭ ||  
ಖಳನ ಬೆನ್ನಚರ್ಮ ಸುಲಿದು ಭೇರಿಗೆ ಹಾಕಿ  
ಅಲವಬೋಧರೇ ಜಗದ್ಗುರು ಕೋಲೆ |  
ಅಲವಬೋಧರೇ ಜಗದ್ಗುರುಗಳೆಂತೆಂದು  
ಛಲದಿಂದ ಭೇರಿಯ ಹೊಡೆಸೋರು ಕೋಲೆ || ೨೮ ||

## ಮೋಹನದಾಸರ "ಕೋಲುಹಾಡು"

ವಿಷ್ಣುಸರ್ವೋತ್ತಮ ವಿಷ್ಣು ಪರದೇವತೆ  
ವಿಷ್ಣುದಾಸರೆಂಬ ಬಿರುದಿನ ಕೋಲೆ |  
ವಿಷ್ಣುದಾಸರೆಂಬ ಬಿರುದಿನ ಠಕ್ಕೆಯ  
ಘಟ್ಯಾಗಿ ಎತ್ತಿ ನಿಲಿಸೋರು ಕೋಲೆ || ೭೯ ||  
ಮತದೊಳು ಮಧ್ವಮತ ವ್ರತದೊಳು ಹರಿದಿನ  
ಕಥೆಯೊಳು ಭಾಗವತವೆನ್ನಿ ಕೋಲೆ |  
ಕಥೆಯೊಳು ಭಾಗವತವೆನ್ನಿ ಇದರಂತೆ  
ಪ್ರತಿಮೆಯೊಳ್ ವಿಷ್ಣುಪ್ರತಿಮೆಯೆನ್ನಿ ಕೋಲೇ || ೮೦ ||  
ಈಚಲ ಬನದೊಳು ಗೋಕ್ಷೀರ ಕುಡಿದಂತೆ  
ನೀಚರ ಸಂಗ ಸುಜನರು ಕೋಲೆ |  
ನೀಚರ ಸಂಗ ಸುಜನರು ಮಾಡಲು  
ಈಚೆ ನೀಡುವರಿಗೆ ಅನುಮಾನ ಕೋಲೆ || ೮೧ ||  
ಸೂರಿಜನರ ಸಂಗ ಸುಧೆಯ ಪ್ರಾಶನದಂತೆ  
ಹೋರಣೆಗುಣವುಳ್ಳ ಅಧಮರ ಕೋಲೆ |  
ಹೋರಣೆಗುಣವುಳ್ಳ ಅಧಮರ ಸಹವಾಸ  
ನೀರುಳ್ಳಿ ತಿಂದ ತೆರನಂತೆ ಕೋಲೆ || ೮೨ ||  
ಒಳ್ಳೇ ಮನುಜರ ಸಂಗ ಮಲ್ಲಿಗೆ ಮುಡಿದಂತೆ  
ಮುಲ್ಲುಕುಮತಿಯ ಸಹವಾಸ ಕೋಲೆ |  
ಮುಲ್ಲುಕುಮತಿಯ ಸಹವಾಸ ಮಾಡಲು  
ಮುಲ್ಲಂಗಿ ತಿಂದು ತೇಗುವಂತೆ ಕೋಲೆ || ೮೩ ||  
ಭಾವಜ್ಞರ ಸಂಗ ಶ್ಯಾವಿಗೆ ಉಂಡಂತೆ  
ಭಾವವನರಿಯದ ಬಲುಹೀನ ಕೋಲೆ |  
ಭಾವವನರಿಯದ ಬಲುಹೀನರ ಸಂಗ  
ಬೇವಿನ ಹಾಲ ಕುಡಿದಂತೆ ಕೋಲೆ || ೮೪ ||

## ಮೋಹನದಾಸರ "ಕೋಲುಹಾಡು"

ಬಾಳುವರ ಸಂಗ ಹಾಲೋಗರುಂಡಂತೆ  
ಬಾಳುವೆಗೆಟ್ಟು ಅಧಮರ ಕೋಲೆ |  
ಬಾಳುವೆಗೆಟ್ಟು ಅಧಮರ ಸಹವಾಸ  
ಹೇಳಬಾರದ್ದು ತಿಂದಂತೆ ಕೋಲೆ || ೮೫ ||  
ಹರಿದ್ರೋಹಿ ಗುರುದ್ರೋಹಿ ಮರಳಿಮಾತ್ರದ್ರೋಹಿ  
ವರವೈಷ್ಣವದ್ರೋಹಿ ಪಿತೃದ್ರೋಹಿ ಕೋಲೆ |  
ವರವೈಷ್ಣವದ್ರೋಹಿ ಪಿತೃದ್ರೋಹಿ ಸ್ವಾಮಿದ್ರೋಹಿ  
ನೆರಳು ಬಿದ್ದವರ ನೆರೆ ಹೊಲ್ಲ ಕೋಲೆ || ೮೬ ||  
ಕತ್ತೆ ಕುದುರೆ ಒಂದೆ ಅತ್ತೆ ಸೊಸೆಯು ಒಂದೆ  
ಹೆತ್ತಮ್ಮ ಒಂದೆ ಹೆಂಡತಿ ಒಂದೆ ಕೋಲೆ |  
ಹೆತ್ತಮ್ಮ ಒಂದೆ ಹೆಂಡತಿ ಒಂದಾದ ಮೇಲೆ  
ವ್ಯರ್ಥವು ಮದುವೆ ನಿನಗ್ಯಾಕೆ ಕೋಲೆ || ೮೭ ||  
ಅಕ್ಕತಂಗಿಯು ಒಂದೆ ಮಕ್ಕಳು ಸೊಸೆ ಒಂದೆ  
ಚಿಕ್ಕಮ್ಮ ಒಂದೆ ಹೆಂಡತಿ ಒಂದೆ ಕೋಲೆ |  
ಚಿಕ್ಕಮ್ಮ ಒಂದೆ ಹೆಂಡತಿ ಒಂದಾದ ಮೇಲೆ  
ರೊಕ್ಕವ್ಯಚ್ಚ ಮಾಡಿ ಮದುವ್ಯಾಕೆ ಕೋಲೆ || ೮೮ ||  
ಹಿಟ್ಟುಬೂದಿಯೊಂದೆ ರೊಟ್ಟಿಮುಚ್ಚಳಿಯೊಂದೆ  
ಕಟ್ಟಿಗೆ ಒಂದೆ ಕಬ್ಬೊಂದೆ ಕೋಲೆ |  
ಕಟ್ಟಿಗೆ ಒಂದೆ ಕಬ್ಬೊಂದಾದ ಮೇಲೆ  
ಕಟ್ಟಿಗೆ ಯಾಕೆ ಮೆಲ್ಲವಲ್ಲಿ ಕೋಲೆ || ೮೯ ||  
ಹಾಲು ಮಜ್ಜಿಗೆಯೊಂದೆ ಕೋಳಿಕೋಗಿಲೆಯೊಂದೆ  
ಮಾಳಿಗೆ ಒಂದೆ ಬಯಲೊಂದೆ ಕೋಲೆ |  
ಮಾಳಿಗೆ ಒಂದೆ ಬಯಲೊಂದಾದರೆ  
ಹೇಳಬಾರದ್ದು ತಿನವಲ್ಯಾಕೆ ಕೋಲೆ || ೯೦ ||

## ಮೋಹನದಾಸರ "ಕೋಲುಹಾಡು"

ಗಂಗೆಯ ತಡಿಯಲ್ಲಿ ಲಿಂಗವನರ್ಚಿಸಿ  
ಅಂಗಯ್ಯಲಿಟ್ಟು ಪೂಜಿಸುವೆ ಕೋಲೆ |  
ಅಂಗಯ್ಯಲಿಟ್ಟು ಪೂಜಿಸುವೆ ಎಲೆ ಪಾಪಿ  
ಲಿಂಗನು ನೀನು ಒದ್ದಹಾಂಗೆ ಕೋಲೆ || ೯೦ ||  
ಶಿವನು ನೀನಾದರೆ ಶಿವರಾಣಿ ನೆನಗೇನೋ  
ಅವಿವೇಕಿ ಮನುಜ ಈ ಮಾತು ಕೋಲೆ |  
ಅವಿವೇಕಿ ಮನುಜ ಈ ಮಾತು ಕೇಳಿದರೆ  
ಕವಿಗಳು ನಗರೆ ಕೈಹೊಯ್ದು ಕೋಲೆ || ೯೧ ||  
ವೇದಪ್ರಾಮಾಣ್ಯವೆಂದು ಸುಜನರೆಲ್ಲರ  
ಬೋಧಿಸುತ್ತಿಪ್ಪ ಬೌದ್ಧನ ಕೋಲೆ |  
ಬೋಧಿಸುತ್ತಿಪ್ಪ ಬೌದ್ಧನ ಎಳೆದೊಯ್ದು  
ಕಾದೆಣ್ಣೆಯೊಳಗೆ ಕೆಡಹೋರು ಕೋಲೆ || ೯೨ ||  
ಇಲ್ಲಿ ಮಾತ್ರ ಬೇಧ ಅಲ್ಲಿ ಒಂದೇ ಎಂಬ  
ಕ್ಷುಲ್ಲಕರ ಹಿಡಿದು ಹಲ್ಮುರಿದು ಕೋಲೆ |  
ಕ್ಷುಲ್ಲಕರ ಹಿಡಿದು ಹಲ್ಮುರಿದು ಯಮರಾಯ  
ಕಲ್ಲುಗಾಣಕೆ ಹಾಕಿಸುವ ಕೋಲೆ || ೯೩ ||  
ಅಪ್ಪನಾರಾಯಣನಿಪ್ಪಂಥ ಅರಮನೆ  
ಅಪ್ರಾಕೃತದ ವೈಕುಂಠ ಕೋಲೆ  
ಅಪ್ರಾಕೃತದ ವೈಕುಂಠವೆಂಬೋದು  
ಸ್ವಪ್ರಾಕಾಶದ ಪರಮಾತ್ಮ ಕೋಲೆ || ೯೪ ||  
ಸುತ್ತ ವಿರಜಾನದಿ ಮತ್ತೆ ಆನಂದವನ  
ಚಿತ್ತಜನಯ್ಯನರಮನೆ ಕೋಲೆ |  
ಚಿತ್ತಜನಯ್ಯನರಮನೆಹೆಂಬೋದು  
ಉತ್ತಮೋತ್ತಮ ವೈಕುಂಠ ಕೋಲೆ || ೯೫ ||

## ಮೋಹನದಾಸರ "ಕೋಲುಹಾಡು"

ಪಚ್ಚೆ ನೀಲವೈಡೂರ್ಯನಿಚ್ಚಳವಜ್ರ  
ಅಚ್ಚಮಾಣಿಕದ ಅಳವಟ್ಟು ಕೋಲೆ |  
ಅಚ್ಚಮಾಣಿಕದ ಅಳವಟ್ಟು ಹರಿಪುರ  
ಅಚ್ಚುತನಿಪ್ಪ ಅರಮನೆ ಕೋಲೆ || ೯೭ ||  
ಸಿರಿದೇವಿ ತಾ ಮುರಹರನ ಪಟ್ಟಣದಲ್ಲಿ  
ವಿರಜೆಯೆಂತೆಂದು ಕರೆಸೋಳು ಕೋಲೆ |  
ವಿರಜೆಯೆಂತೆಂದು ಕರೆಸಿ ವೈಕುಂಠಕ್ಕೆ  
ಪರಿಘರೂಪದಲಿ ಮೆರೆವಳು ಕೋಲೆ || ೯೮ ||  
ಉತ್ತರಾದಿ ನಾಲ್ಕು ತತ್ಥಳಿಸುವ ದ್ವಾರ  
ಮುತ್ತು ಮಾಣಿಕ್ಯ ನವರತ್ನ ಕೋಲೆ |  
ಮುತ್ತು ಮಾಣಿಕ್ಯ ನವರತ್ನ ಝಲ್ಲಿಯ  
ಎತ್ತಿ ಮೇಲ್ಕಟ್ಟಿ ಬಿಗಿದಿವೆ ಕೋಲೆ || ೯೯ ||  
ಜಯವಿಜಯಾದ್ಯೆಂಟು ದ್ವಾರಪಾಲಕರು  
ಜಯದೇವಿ ರಮಣರಮನೆಗೆ ಕೋಲೆ |  
ಜಯದೇವಿರಮಣರಮನೆ ಬಾಗಿಲೊಳು  
ಜಯಜವೆನುತ ನಿಂದಾರೆ ಕೋಲೆ || ೧೦೦ ||  
ಕಸವೆಲ್ಲ ಪರಿಮಳ ಕೆಸರೆಳ್ಳ ಶ್ರೀಗಂಧ  
ಬಿಸರುಹನೇತ್ರನ ಅರಮನೆ ಕೋಲೆ |  
ಬಿಸರುಹನೇತ್ರನ ಅರಮನೆಯೊಳಗೆಲ್ಲ  
ಕುಸುಮದ ಮಳೆಗರುವುದು ಕೋಲೆ || ೧೦೧ ||  
ಗಾಜಿನ ನೆಲೆಗಟ್ಟು ರಾಜಮಾಣಿಕ ಗೋಡೆ  
ಈ ಜಡದ್ರವ್ಯವಲ್ಲಿಲ್ಲ ಕೋಲೆ |  
ಈ ಜಡದ್ರವ್ಯವಲ್ಲಿಲ್ಲ ಪುಸಿಯೆಲ್ಲ  
ಶ್ರೀ ಜನಾರ್ದನನರಮನೆಯಲ್ಲಿ ಕೋಲೆ || ೧೦೨ ||

## ಮೋಹನದಾಸರ "ಕೋಲುಹಾಡು"

ಸೂರ್ಯಚಂದ್ರನು ಅಗ್ನಿ ಮೊದಲಾಗಿ ಇದ್ದವರ  
ಕಾರ್ಯವೆ ಅಲ್ಲಿ ತಳುವಿಲ್ಲ ಕೋಲೆ |  
ಕಾರ್ಯವೆ ಅಲ್ಲಿ ತಳುವಿಲ್ಲ ನಮ್ಮ ಸುರ-  
ವರ್ಯ ಅಚ್ಚುತನರಮನೆಯೊಳು ಕೋಲೆ || ೧೦೩ ||  
ಅಲ್ಲಿ ಸರ್ವರು ಸುಖದಲ್ಲಿ ಇಪ್ಪರು ನೋಡೆ  
ಅಲ್ಲಿ ಸರ್ವರೂ ಯಶಸ್ವಿಗಳು ಕೋಲೆ |  
ಅಲ್ಲಿ ಸರ್ವರೂ ಯಶಸ್ವಿಗಳು ಸಭೆಯೊಳು  
ಎಲ್ಲರೂ ಸಹಾಯಪರರೈಯ್ಯ ಕೋಲೆ || ೧೦೪ ||  
ಮಂಗಳಾವಂತರು ಶ್ರೀಮಂಟರು ದಾ-  
ರಿದ್ರ್ಯಗಳ ಕಳೆದು ನಲಿವರು ಕೋಲೆ | ದಾ-  
ರಿದ್ರ್ಯಗಳ ಕಳೆದು ನಲಿವರು ಮುಕ್ತಿ-  
ಯಂಗನೆ ಕೂಡಿ ಸುಖಿಪರು ಸರ್ವರೂ ಕೋಲೆ || ೧೦೫ ||  
ಕಾಮಕ್ರೋಧದರ್ಪವೆಂಬ ಮಾತುಗಳಿಲ್ಲ  
ಪ್ರೇಮವನ್ಯೋನ್ಯಮಿತ್ರತ್ವ ಕೋಲೆ |  
ಪ್ರೇಮವನ್ಯೋನ್ಯಮಿತ್ರತ್ವ ಮುಕ್ತರ  
ಸ್ತೋಮವಿನ್ನೆಂತು ವರ್ಣಿಪೆ ಕೋಲೆ || ೧೦೬ ||  
ಕಂಟಕವೆಂಬುದು ಕನಕಕೇತಕಿಯಲ್ಲಿ  
ಉಂಟು ಸನ್ಯಾಸಿಕರದಂಡ ಕೋಲೆ |  
ಉಂಟು ಸನ್ಯಾಸಿಕರದಂಡ ಬದ್ಧವೈ-  
ಕುಂಠದೊಳುಳ್ಳವರ ಕರದಲ್ಲಿ ಕೋಲೆ || ೧೦೭ ||  
ಬಂಜೆಯರಿಲ್ಲ ಪತಿಗಂಜದ ಸತಿಯಿಲ್ಲ  
ಸಂಜೆಯಲಿ ಮಲಗುವುದಿಲ್ಲ ಕೋಲೆ |  
ಸಂಜೆಯಲಿ ಮಲಗುವುದಿಲ್ಲ ಅತಿಥಿಗಳು  
ಭುಂಜಿಸಿ ಸುಖಿಸದವರಿಲ್ಲ ಕೋಲೆ || ೧೦೮ ||

## ಮೋಹನದಾಸರ "ಕೋಲುಹಾಡು"

ವಿಧವೆಯರಿಲ್ಲ ವಿಧುರ ಪುರುಷರಿಲ್ಲ  
ಮದುವೆಯು ಇಲ್ಲದವರಿಲ್ಲ ಕೋಲೆ |  
ಮದುವೆಯು ಇಲ್ಲದವರಿಲ್ಲ ನಮ್ಮ ಶ್ರೀ-  
ಮಧುಸೂದನನಿಪ್ಪಪುರದಲ್ಲಿ ಕೋಲೆ || ೧೦೯ ||  
ಅಂಧನಪುಂಸಕರಿಲ್ಲ ಮಂದಭಾಗ್ಯರು ಇಲ್ಲ  
ನಿಂದೆ ಮಾಡುವ ಜನರಿಲ್ಲ ಕೋಲೆ |  
ನಿಂದೆ ಮಾಡುವ ಜನರಿಲ್ಲ ನಮ್ಮ ಮು-  
ಕುಂದನಿರುತಿಪ್ಪ ಪುರದಲ್ಲಿ ಕೋಲೆ || ೧೧೦ ||  
ರೇತೋತ್ಸರ್ಜನವಿಲ್ಲ ಮೂತ್ರ ಪುರೀಷವಿಲ್ಲ  
ವಾತಪಿತ್ತಶ್ಲೇಷ್ಮ ವೊದಲಿಲ್ಲ ಕೋಲೆ |  
ವಾತಪಿತ್ತಶ್ಲೇಷ್ಮ ವೊದಲಿಲ್ಲ ಹಸಿತ್ಯುಷೆ-  
ಯಾತುರವೆಂಬೋದಲಿಲ್ಲ ಕೋಲೆ || ೧೧೧ ||  
ಅಲ್ಲಿದ್ದ ತೃಣ ವೃಕ್ಷ ಅಚ್ಚೇದ್ಯಾಭೇದ್ಯವು  
ಬಲ್ಲ ಸಜ್ಜನರ ಪುಣ್ಯಫಲ ಕೋಲೆ |  
ಬಲ್ಲ ಸಜ್ಜನರ ಪುಣ್ಯಫಲ ಕೋಲೆ  
ಅಲ್ಲಿ ನಾಶಂಗಳಿಲ್ಲವು ಕೋಲೆ || ೧೧೨ ||  
ಸಾರೂಪ್ಯ ಸಾಲೋಕ್ಯ ಸಾಮೀಪ್ಯ ಸಾಯುಜ್ಯ  
ಸಾರಿಷ್ಟಿಪಂಚವಿಧ ಮುಕ್ತಿ ಕೋಲೆ |  
ಸಾರಿಷ್ಟಿಯೆಂಬೋದು ವಿರಿಂಚಿಯೊಬ್ಬಗೆ  
ಈರೆರಡು ಮುಕ್ತಿ ಇತರರಿಗೆ ಕೋಲೆ || ೧೧೩ ||  
ಅಲ್ಲಿ ಪಂಚವಿಧ ತಾರತಮ್ಯಗಳುಂಟು  
ಅಲ್ಲಿ ನೀಚೋಚ್ಚಭಾವವು ಕೋಲೆ |  
ಅಲ್ಲಿ ನೀಚೋಚ್ಚಭಾವವು ಮುಕ್ತರು  
ಬಲ್ಲ ಹಿರಿಯರು ಭಜಿಸೋರು ಕೋಲೆ || ೧೧೪ ||

## ಮೋಹನದಾಸರ "ಕೋಲುಹಾಡು"

ಅರ ಎಂದು ಣ್ಯ ಎಂದು ಎರಡು ಸುಧಾಂಬುಧಿ  
ಇರುತಿಪ್ಪವಚ್ಯುತನ ಪುರದಲ್ಲಿ ಕೋಲೆ |  
ಇರುತಿಪ್ಪವಚ್ಯುತನ ಪುರದಲ್ಲಿ ಮುಕುತರು  
ಸರಿಬಂದ ತೆರದಿ ಕೀಡಿಸುವರು ಕೋಲೆ || ೧೧೫ ||  
ಉತ್ತರಗಡಲೊಳು ಹತ್ತೆಂಟು ಯೋಜನ  
ಉತ್ತಮೋತ್ತಮ ಶ್ವೇತದ್ವೀಪ ಕೋಲೆ |  
ಉತ್ತಮೋತ್ತಮ ಶ್ವೇತದ್ವೀಪದೊಳಗೆಲ್ಲ  
ಮುತ್ತಿನಂತೆ ಹೊಳೆವ ಮುಕುತರು ಕೋಲೆ || ೧೧೬ ||  
ಅನ್ನಂತಾಸವನೆಂಬೋದಿನ್ನೊಂದು ಮನೆ ಹರಿಗೆ  
ಘನ್ನೋದಕದ ಮೇಲೆ ಮಿಂಚೋದು ಕೋಲೆ |  
ಘನ್ನೋದಕದ ಮೇಲೆ ಮಿಂಚೋದು ಅದರೊಳು  
ಮನ್ನೆಮನ್ನೆಯಲಿ ಮುಕುತರು ಕೋಲೆ || ೧೧೭ ||  
ಲಕ್ಷಯೋಜನದ ಮೇಲಿಪ್ಪುದನಂತಾಸನ  
ಲಕ್ಷ್ಮೀಶನಿಹ ಶ್ವೇತದ್ವೀಪ ಕೋಲೆ |  
ಲಕ್ಷ್ಮೀಶನಿಹ ಶ್ವೇತದ್ವೀಪದೊಳಗೆ ಸ-  
ಲ್ಲಕ್ಷಣವಾಗಿಹರ್ ಮುಕುತರು ಕೋಲೆ || ೧೧೮ ||  
ಸಿರಿವೈಕುಂಠದೊಳಗಿರುತಿಪ್ಪ ಮುಕುತರು  
ವರಚತುರ್ಭುಜ ಪೀತಾಂಬರ ಕೋಲೆ |  
ವರಚತುರ್ಭುಜ ಪೀತಾಂಬರಗಳುಟ್ಟು  
ಹರಿಸಾರೂಪ್ಯವ ಧರಿಸೋರು ಕೋಲೆ || ೧೧೯ ||  
ಒಬ್ಬ ಬ್ರಹ್ಮನು ದೇವತಾರ್ಚನೆ ಮಾಡುವ  
ಒಬ್ಬ ಬ್ರಹ್ಮನು ಅಗ್ನಿಹೋತ್ರವ ಕೋಲೆ |  
ಒಬ್ಬ ಬ್ರಹ್ಮನು ಅಗ್ನಿಹೋತ್ರ ಮಾಡುತ್ತಿರೆ  
ಒಬ್ಬ ಬ್ರಹ್ಮನು ಪೇಳ್ವ ಪುರಾಣ ಕೋಲೆ || ೧೨೦ ||

## ಮೋಹನದಾಸರ "ಕೋಲುಹಾಡು"

ಕುಂಜಾಕ್ಷ ರುಕ್ಮಿಣಿ ಕರೆಯೆ ಬರಲಿಲ್ಲ  
ಸಂಜೆಯಲಿ ನಾವು ಬಂದೆವು ಕೋಲೆ |  
ಸಂಜೆಯಲಿ ನಾವು ಬಂದರೇನಾಯಿತು  
ಅಂಜಬೇಡಾ ಅಭಯ ಕೊಡುತೇವೆ ಕೋಲೆ || ೧೨೧ ||  
ಅತ್ತಿಗೆ ಮನೆಗೆ ಬಂದು ಹತ್ತು ಘಳಿಗಾಯಿತು  
ಎತ್ತ ಓಡಿದಳೊ ನಮಗಂಜಿ ಕೋಲೆ |  
ಎತ್ತ ಓಡಿದಳೊ ನಮಗಂಜಿ ರುಕ್ಮಿಣಿ  
ಇತ್ತ ಬಾ ಅಭಯ ಕೊಡುತೇವೆ ಕೋಲೆ || ೧೨೨ ||  
ಅತ್ತಿಗೆ ನಿನ್ನ ಮೈಗೆ ಹತ್ಯಾವೆ ರುದ್ರಾಕ್ಷಿ  
ನೆತ್ತಿ ಮೇಲೆಲ್ಲ ಜಡೆಗಳು ಕೋಲೆ |  
ನೆತ್ತಿ ಮೇಲೆಲ್ಲ ಜಡೆಗಳು ನಿನ್ನ ಜನ  
ಅರ್ಥಿಲಿ ನೋಡಿ ನಗುತಾರೆ ಕೋಲೆ || ೧೨೩ ||  
ಅಣ್ಣನ ಮನೆಗೆ ಬಂದು ಸಣ್ಣ ಹೊತ್ತಾಯಿತು  
ಅಣ್ಣನ ಮಡದಿ ಬರಲಿಲ್ಲ ಕೋಲೆ |  
ಅಣ್ಣನ ಮಡದಿ ಬರಲಿಲ್ಲ ಸತ್ಯಭಾಮೆ  
ಇನ್ನು ಬಾ ಅಭಯದ ಕೊಡುತೇವೆ ಕೋಲೆ || ೧೨೪ ||  
ತಾಯಿ ಮನೆಗೆ ಬಂದು ಬಹಳ ಹೊತ್ತಾಯಿತು  
ತಾಯಿ ಸೊಸೇರು ಬರಲಿಲ್ಲ ಕೋಲೆ |  
ತಾಯಿ ಸೊಸೇರು ಬರಲಿಲ್ಲ ನಮಗಂಜಿ  
ಬಾಯಿ ಬಿಡುತಾರೆ ಒಳಗೆಲ್ಲ ಕೋಲೆ || ೧೨೫ ||  
ಬಂದ ಬೀಗತ್ತಿಯ ಚಂದದಿಗೊಂಡು  
ಮಂದಹಾಸದಲಿ ನುಡಿಸ್ಯಾಳೆ ಕೋಲೆ |  
ಚಂದದಿಗೊಂಡು ನುಡಿಸ್ಯಾಳೆ ರುಕ್ಮಿಣಿ  
ಬಂದವಳು ಯಾರ ಮನೆಯವರು ಕೋಲೆ || ೧೨೬ ||

## ಮೋಹನದಾಸರ "ಕೋಲುಹಾಡು"

ಶುಂಡಾಲನಗರದ ಪಾಂಡುಭೂಪರ ಸೊಸೆ  
ಗಂಡುಗಲಿ ಪಾರ್ಥನರ್ಥಾಂಗಿ ಕೋಲೆ |  
ಗಂಡುಗಲಿ ಪಾರ್ಥನರ್ಥಾಂಗಿ ಮುಯ್ಯವ  
ಕೊಂಡು ಬಂದಳು ತಿರುಗಿಸಿ ಕೋಲೆ || ೧೨೭ ||  
ಬಾರವ್ವ ಸುಭದ್ರಾ ಏರವ್ವ ಸೋಪಾನ  
ತೋರವ್ವ ನಿನ್ನ ವಚನವ ಕೋಲೆ |  
ತೋರವ್ವ ನಿನ್ನ ವಚನವನೆನುತಲಿ  
ಡೋರ್ಯದಕ್ಕೆಯ ಹಿಡಿದಳು ಕೋಲೆ || ೧೨೮ ||  
ಓಡಿಬಂದವಳು ಒಳಗೆ ಸೇರಿಕೊಂಡು  
ನೋಡುವಳೆ ನಮ್ಮ ನುಡಿಸುವಳೆ ಕೋಲೆ |  
ನೋಡುವಳೆ ನಮ್ಮ ನುಡಿಸುವಳೆ ನಮ್ಮಣ್ಣ  
ಮಾಡಿದ ಮೋಹ ತಲೆಗೆರಿತು ಕೋಲೆ || ೧೨೯ ||  
ಅತ್ತೆಯ ಮಗಳೆಂದು ಹತ್ತೆಂಟು ತಾಳಿದೆ  
ಉತ್ತರ ನಿಮಗೊಂದು ಕೊಡುತೇನೆ ಕೋಲೆ |  
ಉತ್ತರ ನಿಮಗೊಂದು ಕೊಡುತೇನೆ ಸುಭದ್ರೆ  
ಚಿತ್ತಕ್ಕೆ ಹೋಗಿ ನೆಡುವಂತೆ ಕೋಲೆ || ೧೩೦ ||  
ಓಡಿಬಂದಳೆಂದು ಆಡಿದರೇನು ತಿರು-  
ಗಾಡಿದರಿಷ್ಟು ಹುರುಡಿಲ್ಲ ಕೋಲೆ |  
ಆಡಿದರಿಷ್ಟು ಹುರುಡಿಲ್ಲ ಸುಭದ್ರೆ  
ನೋಡಿಕೊ ನಿನ್ನ ಮನದೊಳು ಕೋಲೆ || ೧೩೧ ||  
ಅಣ್ಣನ ವಂಚಿಸಿ ಓಡಿಬಂದವಳೆನ್ನ  
ಕಣ್ಣೆಲಿ ನೋಡಿ ಕರೆಯುವಳೆ ಕೋಲೆ |  
ಕಣ್ಣೆಲಿ ನೋಡಿ ಕರೆಯುವಳು ನಮ್ಮ  
ಅಣ್ಣನ ಬಲವ ಹಿಡಿಕೊಂಡು ಕೋಲೆ || ೧೩೨ ||

## ಮೋಹನದಾಸರ "ಕೋಲುಹಾಡು"

ಅಣ್ಣನ ವಂಚಿಸಿ ಓಡಿಬಂದವಳೆಂದು  
ಎನ್ನ ನೀ ನುಡಿವೆ ಸುಭದ್ರೆ ಕೋಲೆ |  
ಎನ್ನ ನೀ ನುಡಿವೆ ಸುಭದ್ರೆ ಕೇಳು ನಾ  
ಸನ್ಯಾಸಿಯೊಡನೆ ಬರಲಿಲ್ಲ ಕೋಲೆ || ೧೩೩ ||  
ಕೂಲಿ ತೊಟ್ಟು ನಿನ್ನ ಕುಲವನ್ನುದ್ಧರಿಸಿದೆ  
ಏಳಲವಾದೆ ಸಭೆಯೊಳು ಕೋಲೆ |  
ಏಳಲವಾದೆ ಸಭೆಯೋಳ್ ನಮ್ಮಕ್ಕನ  
ಕಾಲಿಗಾದರೂ ಹೋಲೀಯ ಕೋಲೆ || ೧೩೪ ||  
ಒಂದನಂದು ಹನ್ನೊಂದನೆನ್ನಿಸಿಕೊಂಡೆ  
ಕುಂದಿದವಲ್ಲೆ ನಿನ್ನಂಣ್ಣ ಕೋಲೆ |  
ಕುಂದಿದವಲ್ಲೆ ನಿನ್ನಂಣ್ಣ ಸುಭದ್ರೆ  
ಬಂದಹಾದಿ ಹಿಡಿದು ಮನೆಗೆಹೋಗು ಕೋಲೆ || ೧೩೫ ||  
ಬಾಳೋರ ಮನೆ ಮುಂದೆ ಏನೋ ಕೂಗ್ಯಾಡ್ಡಂತೆ  
ವೀಳ್ಯವ ಕೊಟ್ಟು ಏತರಲಿ ಕೋಲೆ |  
ವೀಳ್ಯವ ಕೊಟ್ಟು ಏತರಲಿ ಹೊಯಿಸಿಕೊಂಡೆ  
ಹೇಳದೆ ಹೋಗೆ ಮನೆತನಕ ಕೋಲೆ || ೧೩೬ ||  
ಆನೆಯಸಂಗಡ ಆಡು ಹುಲೈದ್ದರೆ  
ಆನೆ ಹಿಂಗಾಲಲಿ ಒದೆಯದೆ ಕೋಲೆ |  
ಆನೆ ಹಿಂಗಾಲಲಿ ಒದೆಯದೆ ಸುಭದ್ರೆ  
ರಾಣಿರುಕ್ಕಿಣಿಗೆ ಸರಿಯೇನೆ ಕೋಲೆ || ೧೩೭ ||  
ಕುದುರೆಯ ಸಂಗಡ ಕುರಿ ಹುಲ್ಲು ಮೆದ್ದರೆ  
ಕುದುರೆ ಹಿಂಗಾಲಿಂದೊದೆಯದೆ ಕೋಲೆ |  
ಕುದುರೆ ಹಿಂಗಾಲಿಂದೊದೆಯದೆ ಸುಭದ್ರೆ  
ಸುದತಿರುಕ್ಕಿಣಿಗೆ ಸರಿಯೇನೆ ಕೋಲೆ || ೧೩೮ ||

## ಮೋಹನದಾಸರ "ಕೋಲುಹಾಡು"

ಬೀಗರಾಡಿದ ಬಲು ಬಿಂಕದ ನುಡಿ ಕೇಳಿ  
ಸಾಗರಶಯನ ಮುರಿದೆದ್ದ ಕೋಲೆ |  
ಸಾಗರಶಯನ ಮುರಿದೆದ್ದ ಅರ್ಜುನ  
ಹೇಗಿದೆ ನಿನ್ನ ಮನದೊಳು ಕೋಲೆ || ೧೩೯ ||  
ಹುಚ್ಚು ಕುಂದಿನ ಮಾತು ಆಡಿದೆ ನೀ ಕೇಳು  
ಹುಚ್ಚಾಗಿ ಹೋದಿ ಸಭೆಯೊಳಗೆ ಕೋಲೆ |  
ಹುಚ್ಚಾಗಿ ಹೋದಿ ಸಭೆಯೊಳಗೆನ್ನುತ್ತ  
ಅಚ್ಯುತಾನಂತನು ನುಡಿದನು ಕೋಲೆ || ೧೪೦ ||  
ಏನೆಲೊ ಅರ್ಜುನ ಈ ನುಡಿ ನಿನಗೇಕೊ  
ನೀನು ನಮ್ಮವಳು ತಿರುತಿರುಗಿ ಕೋಲೆ |  
ನೀನು ನಮ್ಮವಳು ತಿರುತಿರುಗಿ ಮಾರಿದರು  
ಕಾಣಿಯ ಹೊಲವನರಿಯರಿ ಕೋಲೆ || ೧೪೧ ||  
ಆವುಕಾವನಿಗೆ ಯಾವಾಗ ಮೂರ್ಛದ್ದು  
ಭಾವ ನಿನಗೊಮ್ಮೆ ದೊರೆತನ ಕೋಲೆ |  
ಭಾವ ನಿಮಗೊಮ್ಮೆ ದೊರೆತನ ಉಂಟಯ್ಯ  
ನಾವೆ ಕೊಟ್ಟೇವು ತಕ್ಕೊಳ್ಳಿ ಕೋಲೆ || ೧೪೨ ||  
ದನಗಾವಿ ನೀನೆತ್ತ ವನಜಕುಸುಮವೆತ್ತ  
ಕನಕ ಕಬ್ಬಿಣಕೆ ಸರಿಯುಂಟೆ ಕೋಲೆ |  
ಕನಕ ಕಬ್ಬಿಣಕೆ ಸರಿಯುಂಟೆ ಅರ್ಜುನ  
ನಿನಗೆ ಸುಭದ್ರೆ ಸರಿಯೇನೊ ಕೋಲೆ || ೧೪೩ ||  
ದನಗಾವಿಯೆಂದರೆ ಎನಗೆ ಹೀನತೆಯಿಲ್ಲ  
ಜನರೆಲ್ಲ ಬಲ್ಲರು ಈ ಮಾತು ಕೋಲೆ |  
ಜನರೆಲ್ಲ ಬಲ್ಲರು ಈ ಮಾತು ಭಾವಯ್ಯ  
ನೆನಪು ಕೊಟ್ಟಿಲ್ಲೊ ಮರೆತಿದ್ದೆ ಕೋಲೆ || ೧೪೪ ||

## ಮೋಹನದಾಸರ "ಕೋಲುಹಾಡು"

ಗೋಪಾಲ ಶಬ್ದಾರ್ಥ ನೀ ಕೇಳು ಭಾವಯ್ಯ  
ಕೋಪವಿನ್ಯಾಕೆ ಎನ್ನೇಲೆ ಕೋಲೆ |  
ಕೋಪವಿನ್ಯಾಕೆ ಎನ್ನೇಲೆ ನಿನ್ನಹಿಮೆ  
ನೀ ಪೇಳಿಕೊಂಡೆ ನಿಷ್ಕಪಟ ಕೋಲೆ || ೧೪೫ ||  
ಹೆಣ್ಣು ಕೊಟ್ಟನು ಎನಗೆ ಕಣ್ಣು ಕಾಣದೆ ವನಧಿ  
ಇನ್ನೆಲ್ಲಿ ವರನು ದೊರೆಯದೆ ಕೋಲೆ |  
ಇನ್ನೆಲ್ಲಿ ವರನು ದೊರೆಯದೆ ಇರಲಿಂಥಾ-  
ವನ್ನಿಗೆ ಕೊಟ್ಟವ ಹೆಡ್ಡನು ಕೋಲೆ || ೧೪೬ ||  
ಕೊಟ್ಟರೇನಾಯಿತು ಇಟ್ಟಣೆ ಇಂಬಿಲ್ಲ  
ಹುಟ್ಟು ಗತಿಯಂತು ಮೊದಲಿಲ್ಲ ಕೋಲೆ |  
ಹುಟ್ಟು ಗತಿಯಂತು ಮೊದಲಿಲ್ಲ ದಾನವ  
ಕೊಟ್ಟ ಬಲೀಂದ್ರನಿದಕೆ ಸಾಕ್ಷಿ ಕೋಲೆ || ೧೪೭ ||  
ಕುಲವಿಲ್ಲ ಗೋತ್ರವಿಲ್ಲ ನೆಲೆಯಿಲ್ಲ ಚಾರವಿಲ್ಲ  
ಬಲುದೈತ್ಯರೊಳು ಹಗೆಗಾರ ಕೋಲೆ |  
ಬಲುದೈತ್ಯರೊಳು ಹಗೆಗಾರನಿಂಥವನಿಗೆ  
ಜಲಧೀಶ ಮಗಳ ಕೊಡಬಹುದೆ ಕೋಲೆ || ೧೪೮ ||  
ಬಲುಮಂದಿ ಸವತೇರು ಮಲಮಕ್ಕಳೆಂಬೋರು  
ನೆಲೆಯಿಲ್ಲವೀಜಗತ್ರಯದೊಳು ಕೋಲೆ |  
ನೆಲೆಯಿಲ್ಲವೀಜಗತ್ರಯದೋಳು ನಮ್ಮ ಶ್ರೀ-  
ಲಲನೆಗೆ ತಕ್ಕ ವರನೇನು ಕೋಲೆ || ೧೪೯ ||  
ಚಿಕ್ಕವನೆಂಬೆನೆ ಲೆಕ್ಕವಿಲ್ಲದ ವೃದ್ಧ  
ರೊಕ್ಕ ರೂಪಾಯಿಗಳಿವಗಿಲ್ಲ ಕೋಲೆ |  
ರೊಕ್ಕ ರೂಪಾಯಿಗಳಿವಗಿಲ್ಲ ಇಂಥವಗೆ  
ಅಕ್ಕರ ಹೆಣ್ಣು ಕೊಡಬಹುದೆ ಕೋಲೆ || ೧೫೦ ||

## ಮೋಹನದಾಸರ "ಕೋಲುಹಾಡು"

ಕುದುರೆ ಮೋರೆಯ ಉರಿಗಣ್ಣಿನ ವರನಿಗೆ  
ಇದಿರು ಹೆಣ್ಣಿಗಾಗಿ ಮನ ಸೋತ ಕೋಲೆ |  
ಇದಿರು ಹೆಣ್ಣಿಗಾಗಿ ಮನಸೋತು ಕೊಟ್ಟ ಮೇಲೆ  
ಬದಲು ಮಾತಾಡಿ ಫಲವೇನು ಕೋಲೆ || ೧೫೧ ||  
ಮಗಳ ಕೊಟ್ಟಿಹನೆಂದು ಮಮಕಾರದಿಂದಲಿ  
ಸುಗುಣಸಮುದ್ರ ಉಳುಹಿದ ಕೋಲೆ |  
ಸುಗುಣಸಮುದ್ರ ಉಳುಹಿದ ಅಹಿರೋಷ  
ಖಿಗರಾಜನಿಂದ ಕೈಗಾಯ್ದು ಕೋಲೆ || ೧೫೨ ||  
ಹಾರುವ ಖಿಗರಾಜ ಹಾರ್ಹಾರಿ ಪೋಗುವ  
ಮಾರುತಿ ಖಿರವ ನೆನಹಿದ ಕೋಲೆ |  
ಮಾರುತಿ ಕರವ ನೆನಹಿದ ಕಾರಣ  
ಹಾರುವ ಗರುಡ ಕೈಗಾಯ್ದು ಕೋಲೆ || ೧೫೩ ||  
ವಾರಿಧಿಯೋಳು ಮನೆ ಹಾವಿನಮೇಲ್ ನಿದ್ರೆ  
ಹಾರುವ ಹದ್ದಿನ ಏರುವ ಕೋಲೆ |  
ಹಾರುವ ಹದ್ದಿನ ಏರುವೆನೆಂಬಂಥ  
ತೋರ ಅಹಂಕಾರ ನಿನಗೇಕೆ ಕೋಲೆ || ೧೫೪ ||  
ಹಾರುವ ಹದ್ದಿನ ಏರಿ ತಿರುಗಾಡುವಾಗ  
ಜಾರಿ ಬಿದ್ದರೆ ತೆರನೇನು ಕೋಲೆ |  
ಜಾರಿ ಬಿದ್ದರೆ ತೆರನೇನು ಇವನ ಬುದ್ಧಿ  
ಯಾರು ಪೇಳ್ವರು ಜಗದೊಳಗೆ ಕೋಲೆ || ೧೫೫ ||  
ಭರದಿಂದ ನಿನ್ನೆದೆ ಬಿರಿಯಲೊದ್ದನು ಋಷಿ  
ದುರುಳ ಶಿಶುಪಾಲ ಸಭೆಯೊಳು ಕೋಲೆ |  
ದುರುಳ ಶಿಶುಪಾಲ ಸಭೆಯೊಳು ಬೈದದ್ದು  
ಸಿರಿಬಂತು ಎನ್ನ ಮನಸಿಗೆ ಕೋಲೆ || ೧೫೬ ||

## ಮೋಹನದಾಸರ "ಕೋಲುಹಾಡು"

ದಾನವಾಂತಕನೆಂದು ಪೊಗಳೋರು ಜಗದೊಳು  
ಕಾಣದೆ ಕಣ್ಣು ತಿಳಿಯದೆ ಕೋಲೆ |  
ಕಾಣದೆ ಕಾಣು ತಿಳಿಯದೆ ಜನಗಳು  
ಮಾನ್ಯ ಗುಣಂಗಳನರಿಯದೆ ಕೋಲೆ || ೧೫೭ ||  
ಕಾಲಯವನನು ಕಲಹ ಕೊಡಲಿ ಬಂದರೆ ಕೃಷ್ಣ  
ಮೂಲೆಯಲಿ ಹೋಗಿ ಅಡಗಿದ ಕೋಲೆ |  
ಮೂಲೆಯಲಿ ಹೋಗಿ ಆಡಗಿದೆ ಮುಚುಕುಂದ-  
ನಾಲಯದಲಿ ನಿನ್ನ ಉಳುಹಿದ ಕೋಲೆ || ೧೫೮ ||  
ಭೇರಿಬಾರಿಸಿ ಬರಲು ಧೀರ ಜರೆಯ ಸುತಗೆ  
ಮೋರೆ ತೋರದೆ ಕಳ್ಳವೇಷದಿ ಕೋಲೆ |  
ಮೋರೆ ತೋರದೆ ಕಳ್ಳವೇಷದಿ ಬಂದಿರೆ ವೀರ-  
ಮೂರುತಿ ಜೈಸಿ ಉಳಿಹಿದ ಕೋಲೆ || ೧೫೯ ||  
ನಂದನವನಪೊಕ್ಕು ಸುರತರು ತರುವಾಗ  
ಇಂದ್ರನು ಬಂದಿದ್ದ ಜಗಳಕ್ಕೆ ಕೋಲೆ |  
ಇಂದ್ರನು ಬಂದಿದ್ದ ಜಗಳಕ್ಕೆ ನಮ್ಮಕ್ಕ-  
ನಿಂದ ನಿನ್ನಭಿಮಾನ ಉಳಿಯಿತು ಕೋಲೆ || ೧೬೦ ||  
ಅಂದು ದುರ್ಯೋಧನ ಸಭೆಯೊಳು ಕಟ್ಟಲು  
ಅಂದು ನಮ್ಮಿಂದ ಉಳಿದೆಲ್ಲೋ ಕೋಲೆ |  
ಅಂದು ನಮ್ಮಿಂದ ಉಳಿದೆಲ್ಲೋ ಭಾವಯ್ಯ  
ಅಂದಿನ ಬವಣೆ ಮರೆತೇನೊ ಕೋಲೆ || ೧೬೧ ||  
ಜರೆಯ ಸುತನಿಗಂಜಿ ಮಧುರೆಯೊಳಿರದೆ  
ಹೊರಟೋಡಿದೆ ಗೋಮಂತಕ ಕೋಲೆ |  
ಗೊರತೋಡಿದೆ ಗೋಮಂತಕೆ ಹಿಂದೆ ಪಟ್ಟ  
ಕರಕರೆಮನೆಲ್ಲ ಮರೆತೆಯೆ ಕೋಲೆ || ೧೬೨ ||

## ಮೋಹನದಾಸರ "ಕೋಲುಹಾಡು"

ಇದಿರಾಗಿ ಇದ್ದು ಕಾದಿ ಒಬ್ಬರನಾದರೂ  
ಮಧುವೈರಿ ನೀನು ಗೆಲಲಿಲ್ಲ ಕೋಲೆ |  
ಮಧುವೈರಿ ನೀನು ಗೆಲಲಿಲ್ಲ ಸರ್ವರ  
ಸದೆದೆ ಮಾಮೂಲಚಿ ವಂಚಿಸಿ ಕೋಲೆ || ೧೬೩ ||  
ಮೂರು ಗುಣಗಳ ಮೀರಿದವನಿವ  
ಮೂರು ಮನೆ ಚಿಂಚಿಯೆನಿಸುವ ಕೋಲೆ  
ಮೂರು ಮನೆ ಚಿಂಚಿಯೆನಿಸುವನಿವನ ಮಹಿಮೆ  
ಯಾರು ಬಲ್ಲರು ಜಗದೊಳು ಕೋಲೆ || ೧೬೪ ||  
ಕ್ಷೀರಸಾಗರಶಯನ ಎಂದರೆ ಹಿಗ್ಗುವಿ  
ಯಾರು ಅರಿಯರೆ ನಿನ್ನ ಹುಳುಕು ಕೋಲೆ |  
ಯಾರು ಅರಿಯರೆ ನಿನ್ನ ಹುಳುಕು ಅತ್ತೆಯ ಮನೆಯ  
ಸೇರಿ ಇದ್ದುದನರಿಯರೆ ಕೋಲೆ || ೧೬೫ ||  
ಪಾಲು ಮೊಸರು ಕದ್ದು ಬಾಲೇರೆಲ್ಲರ ಕೆಡಿಸಿ  
ಕಾಲು ಒರಳಿಗೆ ಕಟ್ಟಿಸಿಕೊಂಡೆ ಕೋಲೆ |  
ಕಾಲು ಒರಳಿಗೆ ಕಟ್ಟಿಸಿಕೊಂಡದ್ದು  
ಭೂಲೋಕದಲ್ಲಿ ಮರೆತೇನೆ ಕೋಲೆ || ೧೬೬ ||  
ಬೆಣ್ಣೆ ಮೊಸರು ಕದ್ದು ಕನೈರೆಲ್ಲರ ಕೆಡಿಸಿ  
ಮುನ್ನೆ ತೊತ್ತಿನ ಮನೆಯಲ್ಲಿ ಕೋಲೆ |  
ಮುನ್ನೆ ತೊತ್ತಿನ ಮನೆಯಲ್ಲಿ ಉಂಡು ಹಿಂದೆ  
ಹೆಣಾಗಿದ್ದು ಮರೆತೇನೆ ಕೋಲೆ || ೧೬೭ ||  
ಅಪಾರ ನಾರೇರ ಒಗೆತನಕೆ ನೀರ್ತಿದ್ದಿ  
ವ್ಯಾಪಾರ ಬಹಳ ನಡೆಸಿದೆ ಕೋಲೆ |  
ವ್ಯಾಪರ ಬಹಳ ನಡೆಸಿದೆ ಶ್ರೀಕೃಷ್ಣ  
ಅಪಾರಮಹಿಮೆಗೆ ನಮೋ ಎಂಬೆ ಕೋಲೆ || ೧೬೮ ||

## ಮೋಹನದಾಸರ "ಕೋಲುಹಾಡು"

ಸ್ವರಮಣನೆಂತೆಂದು ಸುಖಿಸುತ್ತ ಹೆದ್ದೈವ  
ಕರಡಿಮಗಳ ತಂದು ಮದುವ್ಯಾದೆ ಕೋಲೆ |  
ಕರಡಿಮಗಳ ತಂದು ಮದುವ್ಯಾದೆ ಚುಂಚುತ್ತಿ-  
ಯೊಡಗೂಡಿ ಅವಳ ನೆರೆವರೆ ಕೋಲೆ || ೧೬೯ ||  
ನಾರುವ ಮೈಯವ ನೀರೊಳಗಡಗಿಹ  
ಮೋರೆ ಹಂದಿಯವ ಬಲು ಕೋಪಿ ಕೋಲೆ |  
ಮೋರೆ ಹಂದಿಯವ ಬಲುಕೋಪಿ ತಿರಿತಿಂಬ  
ಹಾರುವನ ಗೊಡವೆ ನಮಗೇಕೆ ಕೋಲೆ || ೧೭೦ ||  
ಕೊಡಲಿ ಪಿಡಿದು ತನ್ನ ಪಡೆದ ಮಾತೆಯ ಕೊಂದು  
ಕಡಲ ಬಂಧಿಸಿ ಮಡದಿಯ ಕೋಲೆ |  
ಕಡಲ ಬಂಧಿಸಿ ಮಡದಿಯ ಕೊಂಡು ಬಂದು  
ಅಡವಿಗಟ್ಟಿದ ಮಹಾಮಹಿಮ ಕೋಲೆ || ೧೭೧ ||  
ಜಾರ ಚೋರನೆಂದು ಜಗದೊಳು ಪೆಸರಾದ  
ಅಪಾರವಾಗಿದ್ದ ವನಿತೇರ ಕೋಲೆ |  
ಅಪಾರವಾಗಿದ್ದ ಗೋಪೇರ ಪಲ್ಮೊಸರ  
ಚೋರತನದಲ್ಲಿ ಕೆಡಿಸಿದೆ ಕೋಲೆ || ೧೭೨ ||  
ಭಂಡನಂದದಲಿ ಬತ್ತಲೆ ತಿರುಗುತ್ತ  
ಪುಂಡುಗಾರನಂತೆ ಹಯವೇರಿ ಕೋಲೆ |  
ಪುಂಡುಗಾರನಂತೆ ಹಯವೇರಿ ಹೇಸದ  
ಲಂಡರ ಗೊಡವೆ ನಮಗೇಕೆ ಕೋಲೆ || ೧೭೩ ||  
ಶಬರಿಯಂಜಲ ತಿಂದೆ ಕುಬುಜೆಯ ಕೂಡಿದೆ  
ಅಬುಜದಳಾಕ್ಷಾಷ್ಟ ಮಹಿಷೇರ ಕೋಲೆ |  
ಅಬುಜದಳಾಕ್ಷಾಷ್ಟ ಮಹಿಷೆಯರಿಗೆ  
ಪ್ರಭುವಾದವಗೆ ಬಹು ನೀತವೆ ಕೋಲೆ || ೧೭೪ ||

## ಮೋಹನದಾಸರ "ಕೋಲುಹಾಡು"

ಸ್ವಾರಿಪೋಗಲು ಬಲು ದೂರ ವೈಕುಂಠವು  
ಯಾರು ಪೋದರು ಹಿಂದಿರುಗರು ಕೋಲೆ |  
ಯಾರು ಪೋದರು ಹಿಂದಿರುಗಿ ಮರಳಿ ಸುದ್ದಿ  
ಯಾರು ತರರು ಏನಾದರೂ ಕೋಲೆ || ೧೨೫ ||  
ಹೆತ್ತ ಮಗಳನಿತ್ತೆ ಅತ್ತೆಯ ಬಿಡದವ  
ಮತ್ತೆ ಪರಹೆಣ್ಣುಗಳ ಬಿಡುವನೆ ಕೋಲೆ |  
ಮತ್ತೆ ಪರಹೆಣ್ಣುಗಳ ಬಿಡುವನೆ ಇವ ತನ್ನ  
ಅರ್ಥಿಯ ಮಗಳ ಮದುವ್ಯಾದ ಕೋಲೆ || ೧೨೬ ||  
ತಲೆಹೊಡಕ ಹಿರಿಯ ಮಗ ಕಿರಿಯ ಮಗ ಚಂಚಲ  
ಬಲು ಚಾಡಿಗೇಡಿ ಮೊಮ್ಮಗ ಕೋಲೆ |  
ಬಲು ಚಾಡಿಗೇಡಿ ಮೊಮ್ಮಗನೆಂದು  
ಫಲುಗುಣ ನಗುತ ನುಡಿದನು ಕೋಲೆ || ೧೨೭ ||  
ಹೊರಗಿನಿಂದ ಬಂದಳು ತಿರುಗಾಲತಿಷ್ಟಿಯು  
ಹೆರರಿಗುಪಕಾರಿ ಮನೆಮಾರಿ ಕೋಲೆ |  
ಹೆರರಿಗುಪಕಾರಿ ಮನೆಮಾರಿ ಹಡೆದು ಹಡೆದು  
ತರುಳರನ್ನೆಲ್ಲ ಎಸೆದಳು ಕೋಲೆ || ೧೨೮ ||  
ಬಲು ಭಾಗ್ಯವಂತೆಂದು ಜಗವೆಲ್ಲ ಮೆಚ್ಚಲು  
ತಲೆಯಲ್ಲಿ ಹೊತ್ತ ಮಹದೇವ ಕೋಲೆ |  
ತಲೆಯಲ್ಲಿ ಹೊತ್ತ ಮಹದೇವ ಇಂಥವಳ  
ಬಲು ಪಾತಿವ್ರತ್ಯದ ನೋಡಿದ್ಯ ಕೋಲೆ || ೧೨೯ ||  
ನಿಲ್ಲ ನಿಲ್ಲೆಲ್ಲೊ ನಿನ್ನ ಸೊಸೆಯೆಂಬುವಳು  
ಎಲ್ಲರ ಬಾಯಿಗೆ ಬರುವಳು ಕೋಲೆ |  
ಎಲ್ಲರ ಬಾಯಿಗು ಬರುವಳು ಇಷ್ಟಿರಲು  
ಒಳ್ಳೇದೆ ನಿನ್ನಯ ಮನೆತನ ಕೋಲೆ || ೧೩೦ ||

## ಮೋಹನದಾಸರ "ಕೋಲುಹಾಡು"

ಮಗನ ಮಗನು ಬಲು ಕೊಂಡೆಗಾರನಾದ  
ಮಗಳ ಮಗನು ನಿನ್ನ ಎದೆಗಚ್ಚ ಕೋಲೆ |  
ಮಗಳ ಮಗನು ನಿನ್ನ ಎದೆಗೆಚ್ಚದ್ದು ಕಂಡು  
ನಗುತಾರೆ ನಿನ್ನ ಸರಿಯವರು ಕೋಲೆ || ೧೮೧ ||  
ರುದ್ರ ಬ್ರಹ್ಮಹತ್ಯಾಗಾರ ಕ್ಷುದ್ರ ಬಲೀಂದ್ರನು  
ಕದ್ದು ಸುವರ್ಣದ ಮಕುಟವ ಕೋಲೆ |  
ಕದ್ದು ಸುವರ್ಣದ ಮಕುಟವ ಬಲರಾಮ  
ಮದ್ಯಪಾಯಿ ಇನ್ನು ನುಡಿದೇನು ಕೋಲೆ || ೧೮೨ ||  
ಚಂದ್ರ ಗುರುತಲ್ಪಗ ಇಂದ್ರ ತತ್ಸರಿಯೋಗ  
ಚಂದುಳ್ಳ ಬಳಗ ನಿನಗವರು ಕೋಲೆ |  
ಚಂದುಳ್ಳ ಬಳಗ ನಿನಗವರು ಎನುತಲಿ  
ಮಂದಹಾಸದಿ ನುಡಿದನು ಕೋಲೆ || ೧೮೩ ||  
ಮಾತೃದ್ರೋಹಿ ನಾರದ ಪಿತೃದ್ರೋಹಿ ಪ್ರಹ್ಲಾದ  
ಭ್ರಾತೃದ್ರೋಹಿ ವಿಭೀಷಣನು ಕೋಲೆ |  
ಭ್ರಾತೃದ್ರೋಹಿ ವಿಭೀಷಣಮುಖ್ಯರು ಪ್ರೇಮ-  
ಪಾತ್ರರಾದರು ನಿನಗದರಿಂದ ಕೋಲೆ || ೧೮೪ ||  
ಸ್ವಾಮಿದ್ರೋಹಿ ಅಕ್ರೂರ ಗುರುದ್ರೋಹಿ ಧರ್ಮಜ  
ಬ್ರಹ್ಮದ್ರೋಹಿಗಳು ಯಾದವರು ಕೋಲೆ |  
ಬ್ರಹ್ಮದ್ರೋಹಿಗಳು ಯಾದವರಿಗೆಲ್ಲ  
ಸ್ವಾಮಿಯೆಂದು ನೀನೆಸುವಿ ಕೋಲೆ || ೧೮೫ ||  
ಅತ್ತೆಯ ಮಗನೆಂದು ಮತ್ತೆ ತಂಗಿಯ ಕೊಟ್ಟು  
ಅರ್ಥಿಲಿ ರಥವ ನಡೆಸಿದ ಕೋಲೆ |  
ಅರ್ಥಿಲಿ ರಥವ ನಡೆಸಿದುಪಕಾರವ  
ಎತ್ತಲು ದಾನವ ತಿರುಹಿದ ಕೋಲೆ || ೧೮೬ ||

## ಮೋಹನದಾಸರ "ಕೋಲುಹಾಡು"

ಗುಣನಿಧಿ ನಿನ್ನ ದುರ್ಗುಣಿಯೆಂದು ಪೇಳಿದೆ  
ಎಣಿಸದಿರೆನ್ನ ಅಪರಾಧ ಕೋಲೆ |  
ಎಣಿಸದಿರೆನ್ನ ಅಪರಾಧವೆನುತಲಿ  
ಮಣಿದನು ಶ್ರೀಹರಿಯ ಚರಣಕ್ಕೆ ಕೋಲೆ || ೧೮೭ ||  
ಸ್ವಾಮಿಭೃತ್ಯ ನ್ಯಾಯವರಿಯದೆ ನಾ ನಿನ್ನ  
ಪಾಮರನಂತೆ ನುಡಿದೆನು ಕೋಲೆ |  
ಪಾಮರನಂತೆ ನುಡಿದಪರಾಧವ  
ಶ್ರೀಮನೋಹರನೆ ಮನ್ನಿಸು ಕೋಲೆ || ೧೮೮ ||  
ನಿನ್ನ ನಾಮ ಮುದ್ರೆ ಧರಿಸಿದ ದಾಸರು  
ಉನ್ನಂತ ಪಾವನ ಮಾಡಲು ಕೋಲೆ |  
ಉನ್ನಂತ ಪಾಪವ ಮಾಡಲು ಪರಿಹರಿಸಿ  
ಮನ್ನಿಸಿ ಪೊರೆವುದು ನಿನ್ನ ನಾಮ ಕೋಲೆ || ೧೮೯ ||  
ಬಡನಡು ನಡುಗುತ ಕುಚಗಳಲ್ಲಾಡುತ  
ಮುಡಿದ ಪುಷ್ಪಗಳು ಉದುರುತ ಕೋಲೆ |  
ಮುಡಿದ ಪುಷ್ಪಗಳು ಉದುರುತ ಅಣ್ಣನ  
ಅಡಿಗಳಿಗೆರಗಿದಳು ಸುಭದ್ರೆ ಕೋಲೆ || ೧೯೦ ||  
ಹೆಣ್ಣು ಕೊಟ್ಟ ಮೇಲೆ ಹಿತವೆ ಚಿಂತಿಸಬೇಕು  
ಇನ್ನು ನುಡಿದುದರಿಂದ ಫಲವೇನು ಕೋಲೆ |  
ಇನ್ನು ನುಡಿದುದರಿಂದ ಫಲವೇನು ಅಣ್ಣಯ್ಯ  
ಎನ್ನ ಕಡೆ ನೋಡಿ ಮನ್ನಿಸು ಕೋಲೆ || ೧೯೧ ||  
ಜಾಂಬೂನದಾಂಬರ ನಿನಗೆ ತಂದೆನೂ ಸ್ವಾಮಿ  
ಜಾಂಬವತೀಶ ಸ್ವೀಕರಿಸು ಕೋಲೆ |  
ಜಾಂಬವತೀಶ ಸ್ವೀಕರಿಸಿ ನಮಗಿನ್ನು  
ಇಂಬು ವೈಕುಂಠದಿ ಕೊಡಬೇಕು ಕೋಲೆ || ೧೯೨ ||

## ಮೋಹನದಾಸರ "ಕೋಲುಹಾಡು"

ಏನವ್ವ ಸುಭದ್ರೆ ಈ ನುಡಿ ನಿನಗೇಕೆ  
ನೀನು ನಿನ್ನಿಂದ ನಿಮ್ಮವರು ಕೋಲೆ |  
ನೀನು ನಿನ್ನಿಂದ ನಿಮ್ಮವರು ಎನ್ನ  
ಪ್ರಾಣಪದಕವೆನುತಿಹೆ ಕೋಲೆ || ೧೯೩ ||  
ಮೊದಲೆ ಅತ್ತೆಯ ಮಗ ಅದರಿಂದ ನಿನ್ನ ಕೊಟ್ಟ  
ಹೆದರುವರೆ ಅವರು ನಮಗಿನ್ನು ಕೋಲೆ |  
ಹೆದರುವರೆ ಅವರು ನಮಗಿನ್ನು ಎನುತಲಿ  
ಮುದದಿಂದ ಕೇಳಿ ನಗುತ್ತಿದ್ದ ಕೋಲೆ || ೧೯೪ ||  
ಅತ್ತಿಗೆ ನೀ ನಮ್ಮ ಹೆತ್ತ ತಾಯಿ ಸರಿಯಮ್ಮ  
ಅತ್ಯಂತ ನಾನು ನುಡಿದೆನು ಕೋಲೆ |  
ಅತ್ಯಂತ ನಾನು ನುಡಿದಪರಾಧವ  
ಚಿತ್ತದೊಳಿಡದೆ ಕರುಣಿಸು ಕೋಲೆ || ೧೯೫ ||  
ದೇವಿ ರುಕ್ಮಿಣಿ ನೀ ದೇವಕಿ ಸರಿಯಮ್ಮ  
ನಾ ವಿಗಡಬುದ್ಧಿಯಲಿ ನುಡಿದೆನು ಕೋಲೆ |  
ನಾ ವಿಗಡಬುದ್ಧಿಯಲಿ ನುಡಿದಪರಾಧವ  
ಭಾವದೊಳಿಡದೆ ಪಾಲಿಸು ಕೋಲೆ || ೧೯೬ ||  
ಸುಗುಣಸಾಕಾರಿಯೆ ನಿಗಮಾಭಿಮಾನಿಯೆ  
ವಿಗಡಬುದ್ಧಿಯಲಿ ನುಡಿದೆನು ಕೋಲೆ |  
ವಿಗಡಬುದ್ಧಿಯಲಿ ನುಡಿದೆನು ನಾ ನಿನ್ನ  
ಮಗಳು ಭಾಗೀರಥಿ ಸರಿಯೆನ್ನು ಕೋಲೆ || ೧೯೭ ||  
ಸಿಂಧುಜಾತೆ ದೇವಿ ಮಂದರುದ್ಧಾರಿಯೆ  
ಮಂದಮತಿಯಲಿ ನುಡಿದೆನು ಕೋಲೆ |  
ಮಂದಮತಿಯಲಿ ನುಡಿದಪರಾಧಗ-  
ಳೊಂದೆಣಿಸದೆ ಕರುಣಿಸು ಕೋಲೆ || ೧೯೮ ||

## ಮೋಹನದಾಸರ "ಕೋಲುಹಾಡು"

ಸರಿಯಲ್ಲದವಳು ಸರಿಯೆಂದು ನುಡಿದೆನು  
ಹಿರಿಯತ್ತೆ ಮಗಳೆ ನಮಗಿನ್ನು ಕೋಲೆ |  
ಹಿರಿಯತ್ತೆ ಮಗಳೆ ನಮ್ಮಿಂದ ತಪ್ಪೆಂದು  
ಚರಣಕ್ಕೇರಗಿದಳು ಸುಭದ್ರೆ ಕೋಲೆ || ೧೯೯ ||  
ಎರಗಿದ ನಾದಿನಿಯ ಕರಗಳ ಪಿಡಿದೆತ್ತಿ  
ಭರದಿ ತಕ್ಕೈಸಿ ರುಕ್ಕಿಣಿ ಕೋಲೆ |  
ಭರದಿ ತಕ್ಕೈಸಿ ರುಕ್ಕಿಣಿ ಸುಭದ್ರೆ  
ದೊರೆ ಮಗಳೆ ನಮಗೆ ಎರಗುವಿಯ ಕೋಲೆ || ೨೦೦ ||  
ಬ್ರಹ್ಮೇಶ ಶಕ್ರವಿಧರ್ಮಶಶಂಕಪೂರ್ವ-  
ಸುಮ್ಮನಸ ಸಂತತಿ ಮೊದಲಾಗಿ ಕೋಲೆ |  
ಸುಮ್ಮನಸ ಸಂತತಿ ಮೊದಲಾಗಿ ಶ್ರೀದೇವಿ  
ನಿಮ್ಮ ಕಟಾಕ್ಷ ಬಯಸುವರು ಕೋಲೆ || ೨೦೧ ||  
ಅಂದರೇನಮ್ಮ ನಿನ್ನ ಕುಂದ ಹಿಡಿದವರಾರು  
ಮಂದರೋದ್ಧರನ ಕಿರುತಂಗಿ ಕೋಲೆ |  
ಮಂದರೋದ್ಧರನ ಕಿರುತಂಗಿ ಸುಭದ್ರೆ  
ಗಂಧಕುಂಕುಮವ ಧರಿಸಮ್ಮ ಕೋಲೆ || ೨೦೨ ||  
ನುಡಿದರೇನಮ್ಮ ತಪ್ಪು ಹಿಡಿದವರಾರು ನಿನ್ನ  
ಕಡಲಶಯನನ ಕಿರುತಂಗಿ ಕೋಲೆ |  
ಕಡಲಶಯನನ ಕಿರುತಂಗಿ ಸುಭದ್ರೆ  
ಉಡಿಯ ತುಂಬುವೆನು ಬಾರಮ್ಮ ಕೋಲೆ || ೨೦೩ ||  
ಚರಣಕ್ಕಂದಿಗೆ ಗೆಜ್ಜೆ ಮಿನಗೋ ಪೀತಾಂಬರ  
ಸಿರಿವತ್ಸ ಗಂಧ ತುಳಸಿಯ ಕೋಲೆ |  
ಸಿರಿವತ್ಸ ಗಂಧ ತುಳಸಿ ಕೌಸ್ತುಭಹಾರ  
ಸಿರಿದೇವಿ ರಮಣಗುಡುಗೋರೆ ಕೋಲೆ || ೨೦೪ ||

## ಮೋಹನದಾಸರ "ಕೋಲುಹಾಡು"

ನೊಸಲೊಳೊಪ್ಪುವ ನಾಮ ಎಸೆವ ಕರ್ಣಕುಂಡಲ  
ಮಿಸುನಿಯಂತೊಪ್ಪುವ ವಸನವು ಕೋಲೆ |  
ಮಿಸುನಿಯಂತೊಪ್ಪುವ ಮುಕುಟ ಮೌಕ್ತಿಕ ಹಾರ  
ವಸುದೇವ ತನಯಗೆ ಉಡುಗೊರೆ ಕೋಲೆ || ೨೦೫ ||  
ಅನರ್ಘ್ಯವಾಗಿಹ ಅನಂತ ವಸ್ತ್ರಾಭರಣ  
ಅನಂತಕಾಲಕ್ಕೆ ತಂದೆವು ಕೋಲೆ |  
ಅನಂತಕಾಲಕ್ಕೆ ತಂದೆವು ಲಕ್ಷ್ಮಿ ನಿಮ್ಮ  
ಅನಂತ ಬಳಗಕ್ಕೆ ಕೊಡು ಬಾರೆ ಕೋಲೆ || ೨೦೬ ||  
ಗಂಧಕುಂಕುಮ ಹಚ್ಚಿ ತಂದ ವೀಳ್ಯವ ಕೊಟ್ಟು  
ಮಂದಹಾಸದಲ್ಲಿ ಕಳುಹುತ್ತ ಕೋಲೆ |  
ಮಂದಹಾಸದಲ್ಲಿ ಕಳುಹುತ್ತ ರುಕ್ಮಿಣಿ  
ಬಂದಳು ಬಾಗಿಲ ಹೊರ ಹೊರಟು ಕೋಲೆ || ೨೦೭ ||  
ಸಾಗರತನಯಳೆ ಪೂರ್ವಭಂಗ ಮಾತೆ  
ನಾಗಾರಿಗಮನನ ಅರ್ಧಾಂಗಿ ಕೋಲೆ |  
ನಾಗಾರಿಗಮನನ ಅರ್ಧಾಂಗಿ ರುಕ್ಮಿಣಿ  
ಹೋಗಿಬರುತ್ತೇನೆ ದಯವಿರಲಿ ಕೋಲೆ || ೨೦೮ ||  
ಹಾದಿ ಹಾಡಲ್ಲಶ್ವಮೇಧ ಪರ್ವದ ಕಥೆ  
ಸಾಧುಸಜ್ಜನರ ಪದಧೂಳಿ ಕೋಲೆ |  
ಸಾಧುಸಜ್ಜನರ ಪದಧೂಳಿ ಧರಿಸಿ  
ಮೇದಿನಿಯೋಳಿದ ರಚಿಸಿದೆ ಕೋಲೆ || ೨೦೯ ||  
ಜಯಗಳಾಗಲಿ ಅಪಜಯಗಳು ಪೋಗಲಿ  
ಜಯದೇವಿರಮಣನೊಲಿಯಲಿ ಕೋಲೆ |  
ಜಯದೇವಿರಮಣನೊಲಿಯಲಿ ನಮ್ಮ ವಿ-  
ಜಯದಾಸಾರ್ಯರು ಸಲಹಲಿ ಕೋಲೆ || ೨೧೦ ||

## ಮೋಹನದಾಸರ "ಕೋಲುಹಾಡು"

ಮಂಗಳವಾಗಲಿ ಅಮಂಗಳ ಪೋಗಲಿ  
ರಂಗನ ಒಲುಮೆ ದೊರೆಯಲಿ ಕೋಲೆ |  
ರಂಗನ ಒಲುಮೆ ದೊರೆಯಲಿ ನಮ್ಮ ದುರಿ-  
ತಂಗಳು ನಿಲ್ಲದೆ ಓಡಲಿ ಕೋಲೆ || ೨೧೧ ||  
ಶುಭಗಳಾಗಲಿ ಅಶುಭಗಳು ಓಡಲಿ  
ಇಭವರದನೊಲಿಮೆ ದೊರೆಯಲಿ ಕೋಲೆ |  
ಇಭವರದನೊಲಿಮೆ ದೊರೆಯಲಿ ನಮ್ಮ ವಿಜಯ-  
ಪ್ರಭುಗಳ ಕೀರ್ತಿ ಮೆರೆಯಲಿ ಕೋಲೆ || ೨೧೨ ||  
ಶ್ರೀಕೃಷ್ಣ ಅರ್ಜುನ ಸುಭದ್ರೆ ರುಕ್ಮಿಣಿ  
ಸಾಕಾರವಾಗಿ ಸರಸವ ಕೋಲೆ |  
ಸಾಕಾರವಾಗಿ ಸರಸವಾಡಿದ ಕಥೆ  
ಸಾಕಲಿ ನಮ್ಮ ಸರ್ವದಾ ಕೋಲೆ || ೨೧೩ ||  
ಪಾರ್ಥಿವ ವತ್ಸರ ಕಾರ್ತೀಕಮಾಸದ  
ಪಾರ್ಥಸಾರಥಿ ಪಕ್ಷ ಹರಿದಿನ ಕೋಲೆ |  
ಪಾರ್ಥಸಾರಥಿ ಪಕ್ಷ ಹರಿದನ ಗುರುವಾರ  
ಪೂರ್ತಿಯಾಗಿಹುದು ಈ ಕೃತಿ ಕೋಲೆ || ೨೧೪ ||  
ಪೂರ್ಣಬೋಧಮತಾಬ್ಧಿ ಪೂರ್ಣೇಂದೆನಿಪ ಸತ್ಯ-  
ಪೂರ್ಣಗುರುಗಳ ನಿಜಶಿಷ್ಯ ಕೋಲೆ |  
ಪೂರ್ಣಗುರುಗಳ ನಿಜಶಿಷ್ಯನ ಕವನ  
ಪೂರ್ಣಮಾಡಿಹರು ಗುರುಗಳು ಕೋಲೆ || ೨೧೫ ||  
ಗುರುವಿಜಯರಾಯರ ಕರುಣಾಕಟಾಕ್ಷದಿ  
ಪರಮ ವೈಷ್ಣವರ ದಯದಿಂದ ಕೋಲೆ |  
ಪರಮ ವೈಷ್ಣವರ ದಯದಿಂದಲೀ ಕಥೆ  
ಧರೆಯೊಳಗೆಲ್ಲ ಮೆರೆಯಲಿ ಕೋಲೆ || ೨೧೬ ||

## ಮೋಹನದಾಸರ "ಕೋಲುಹಾಡು"

---

ಪನ್ನಂಗಶಯನ ಸುಪರ್ಣಗಿರೀಶ ಸು-  
ಪರ್ಣವಾಹನ್ನ ಸುಖಪೂರ್ಣ ಕೋಲೆ | ಸು-  
ಪರ್ಣವಾಹನ್ನ ಸುಖಪೂರ್ಣನಾದ ಮೋ-  
ಹನ್ನವಿಠಲ ಕರುಣಿಸು ಕೋಲೆ || ೨೧೭ ||

|| ಕೃಷ್ಣಾಪರ್ಣಮಸ್ತು ||

ಮೋಹನದಾಸರ ಆರಾಧನೆ ಪ್ರಯುಕ್ತ ಖರನಾಮ ಸಂವತ್ಸರ  
ಜ್ಯೇಷ್ಠಶುಕ್ಲ ಪಂಚಮಿಯಂದು (06.06.2011) ಸಮರ್ಪಣೆ